

त्वमव्यक्तमनिर्देश्यमचिन्त्यानामवर्णवत् । अपाणिपादरूपं च शुद्धं नित्यं परात्परम् ॥ ४० ॥

शृणोष्यकर्णः परिपश्यसि त्वमचक्षुरूपो बहुरूपरूपः ।

अपादहस्तो जवनो ग्रहीता त्वं वेत्सि सर्वं न च सर्ववेद्यः ॥ ४१ ॥

अणोरणीयांसमसत्स्वरूपं त्वां पश्यतोऽज्ञाननिवृत्तिरग्राया ।

धीरस्य धीरस्य विभर्ति नान्यद्वरेण्यरूपात्पारतः परात्मन् ॥ ४२ ॥

त्वं विश्वनाभिर्भुवनस्य गोप्ता सर्वाणि भूतानि तवान्तराणि ।

यद्भूतमव्यं यदणोरणीयः पुमांस्त्वमेकः प्रकृतेः परस्तात् ॥ ४३ ॥

एकश्चतुर्धा भगवान्हुताशो वर्चो विभूतिं जगतो ददाति ।

त्वं विश्वतश्चक्षुरनन्तमूर्ते त्रेधा पदं त्वं निदधासि धातः ॥ ४४ ॥

यथाऽग्निरेको बहुधा समिध्यते विकारभेदैरविकाररूपः ।

तथा भवान्सर्वगतैकरूपी रूपाण्यशेषाण्यनुपुण्यतीश ॥ ४५ ॥

एकं तवाग्र्यं परमं पदं यत्पश्यन्ति त्वां सूरयो ज्ञानदृश्यम् ।

त्वत्तो नान्यत्किंचिदस्ति स्वरूपं यद्वा भूतं यच्च भव्यं परात्मन् ॥ ४६ ॥

यथात्मानं—देहमधिकृत्य वर्तमानतया अध्यात्मनो जीवस्य स्वरूपं त्वत्तो नान्यत् । तद्वन्मुकोऽपि त्वद्रूपमित्याह—त्वमव्यक्तमिति ॥ अव्यक्तम्—बाह्येन्द्रियागोचरम् । अनिर्देश्यम् इतरसजातीयतया । अचिन्त्यं मनसा । अनाम—देवमनुष्यादिनामरहितम् । अवर्णं—पीतशुक्लादिवर्णहीनम् । शुद्धं—क्लेशकर्मादिनिर्मुक्तम् । परं पदं—मुक्तस्वरूपं गुणप्रवृत्त्या परं पदम् । तस्यागुणं महदित्युक्तम् । परविषयो वा अयं श्लोकः । शुद्धं नित्यं परं पदं चेति च पाठः ॥ ४० ॥

अयं परमेवाह—शृणोषीत्यादिना ॥ अचक्षुरूपः—अचक्षुरूपश्च, चक्षुस्वरूपपरहितो वा । बहुरूप-रूपः—स्वेच्छागृहीतबहुविधरूपः । अनेन करणनिरपेक्षं सर्वकार्यसामर्थ्यमुक्तम्, * अपाणिपादः * इत्यादिश्रुतेः ॥ ४१ ॥

अणोरिति ॥ अणोः—जीवादणीयांसम् । असत्स्वरूपम्—दृश्यरूपपरहितम् । धीः अस्य यस्योपासकस्य धीः वरेण्यरूपा त्वत्तोऽन्यन्न विभर्ति—न विषयीकरोति, तस्य—त्वां पश्यतः, अग्रया—आत्यन्तिकी, अज्ञाननिवृत्तिः—कर्मनिवृत्तिः । यद्वा पूर्वार्धमेकं वाक्यम् । तस्य स्पष्टोऽर्थः । वीर्यस्य—यस्य धीः—संकल्पः, सर्वं विभर्ति, तस्मात् त्वत्तोऽन्यन्नास्तीति ॥ ४२ ॥

त्वमिति ॥ नागिराधारः आन्तराणि—अन्तस्थानि, यदणोरणीयः यद्भूतं भव्यम्, प्रकृतेः परस्तात् पुमान् यः, तत्सर्वं त्वमेक एव ॥ ४३ ॥

एक इत्यादि ॥ चतुर्धा—त्रैतौपासनात्मना, वैद्युतजाठरनिर्मथ्यवाडवात्मना वा, यो हुताशो जगतो वर्चः—तेजः, विभूतिम्—अणिमार्दि ददाति, सोऽपि त्वम्, त्रेधा पदं—त्रिविक्रमत्वे त्रिषु लोकेषु पदं निदधासि । यद्वा, * स इमान् लोकान् विचक्रमेधो देवानभोवाचम् * इति श्रुत्युक्तप्रकारेण । अथवा उपासनार्थं गिरिप्रवे-सन्निधत्ते समारोहणे विष्णुपदे गयशिरसीति हि नैरुक्ताः ॥ ४४, ४५ ॥

एकमिति ॥ अग्रयम्—अप्राकृतम्, एकम्—अद्वयं तव परमं पदं यत्तदपि त्वमेवेति । यद्वा तव परमं पदं यत्तदेकं केवलमग्रयम्—अप्राकृतम् ॥ ४६ ॥

व्यक्ताव्यक्तस्वरूपस्त्वं समष्टिव्यष्टिरूपवान् । सर्वज्ञस्सर्ववित्सर्वशक्तिज्ञानबलर्द्धिमान् ॥ ४७ ॥
 अन्यूनश्चाप्यवृद्धिश्च स्वाधीनो नादिमान्वशी । क्लमन्तन्त्रीभयक्रोधकामादिभिरसंयुतः ॥ ४८ ॥
 निरवद्यः परः प्राप्तेर्निरधिष्ठोऽक्षरः क्रमः । सर्वेश्वरः पराधारो धाम्ना धामात्मकोऽक्षयः ॥ ४९ ॥
 सकलावरणातीतनिरालम्बनभावन । महाविभूतिसंस्थान नमस्ते पुरुषोत्तम ॥ ५० ॥
 नाकारणात्कारणाद्वा कारणाकारणाच्च । शरीरग्रहणं व्यापिन् धर्मत्राणाय केवलम् ॥ ५१ ॥

श्रीपराशरः—

इत्येवं संस्तवं श्रुत्वा मनसा भगवानजः । ब्रह्माणमाह प्रीतेन विश्वरूपं प्रकाशयन् ॥ ५२ ॥

भगवानुवाच :—

भोभो ब्रह्मंस्त्वया मत्तस्सह देवैर्यदिष्यते । तदुच्यतामशेषं च सिद्धमेवावधार्यताम् ॥ ५३ ॥

श्रीपराशरः—

ततो ब्रह्मा हरेर्दिव्यं विश्वरूपमवेक्ष्य तत् । तुष्टाव भूयो देवेषु साध्वसावनतात्मसु ॥ ५४ ॥

ब्रह्मा— नमो नमस्तेऽस्तु सहस्रकृत्वस्सहस्रबाहो बहुवक्त्रपाद ।

नमो नमस्ते जगतः प्रवृत्तिविनाशसंस्थानकराप्रमेय ॥ ५५ ॥

चेतनाचेतनयोः कार्यकारणभावावस्थाद्वयमपि त्वमेवेत्याह—व्यक्तेति ॥ यद्वा * समष्टिं विदुरव्यक्तं
 व्यष्टिर्व्यक्तमिहोच्यते * इति वा । अथवा समष्टिर्वासुदेवः, व्यष्टिर्संकर्षणादिः । सर्वज्ञस्सर्वदृगिति च पाठः ।
 सर्वज्ञस्सर्वदृगिति । सर्वश्चासौ ज्ञश्च, सर्वदृक्—सर्वदृष्टा । यद्वा करणैः सर्वतश्च ज्ञाता । सर्वशक्तिज्ञानबलर्द्धिमान्—
 सामान्यविषयं ज्ञानं सर्वज्ञानम् ॥ ४७—४८ ॥

निरवद्य इति । परः प्राप्तेः—प्राप्तेः परः, दुष्प्राप इत्यर्थः । निरधिष्ठः—निराधारः, क्रमः—अप्रति-
 बन्धमहोत्साहः । * वृत्तिसर्गतायनेषु क्रमः * इति सूत्रे वृत्तिरप्रतिबन्धः, सर्ग उत्साहः, तायनं स्थिर(र)ततेति
 दर्शनात् । क्रम इति कर्तरि द्वयोरर्थयोर्व्युत्पत्तिः । सर्वेश्वर पराधार—सर्वेश्वरीश्वर परेश्वरमाधार । सर्वेश्वरीश्वराणां
 पराधारेति वा । धाम्ना धामात्मक—ज्योतिषां ज्योतिः । पाठान्तरे सर्वेश्वरेत्यादि संबुद्धिः ॥ ४९ ॥

सकलेत्यादि ॥ आवरणानि—प्रकृत्यादीनि, कर्माणि वा । निरालम्बनभावन—अशरण्यभावन ।
 महाविभूतिसंस्थान—त्रिपाद्विभूतौ संस्थानं स्थितिर्नित्यं तथोक्त ॥ ५० ॥

नाकारणादित्यादि ॥ कारणं—प्रयोजनं सुखम् । अकारणम्—अप्रयोजनं दुःखम् । कारणाकारणं—
 मिश्रम् । एतदुक्तं भवति—न नारकिवधर्मफलानुभवाय तत्र शरीरग्रहणम् । न च स्वर्गिवत् धर्मफलानुभवार्थम् ।
 नापि मनुष्यादिवदुभयफलानुभवार्थम् । किं तु केवलं धर्मत्राणायेति । यद्वा कस्य—मुखस्य आरणत्वात्—प्रापक-
 त्वात् कारणं धर्मः, तद्विरुद्धमकारणमधर्मः, तदुभयं कारणाकारणम् । एभ्यः क्रमात् तिर्यग्देवनराणां जन्म ।
 तत्र तु नैवम्, अकर्मवश्यत्वात् । किं तु केवलमिच्छया धर्मत्राणायेति । * इच्छागृहीतामिमितोरुदेहः, * न
 सा कर्मनिमित्तजा * इति च वक्ष्यति ॥ ५१—५५ ॥

सूक्ष्मातिसूक्ष्मातिबृहत्प्रमाण गरीयसामप्यतिगौरवात्मन् ।
 प्रधानबुद्धीन्द्रियवत्प्रधान मूलात्परात्मन् भगवन्प्रसीद ॥ ५६ ॥
 एषा मही देव महीप्रसूतैर्महासुरैः पीडितशैलबंधा ।
 परायणं त्वां जगतामुपैति भारावतारार्थमपारसार ॥ ५७ ॥
 एते वयं वृत्ररिपुस्तथाऽयं नासत्यदस्त्रौ वरुणस्तथैव ।
 इमे च रुद्रा वसवस्सर्व्यास्समीणाग्रिप्रमुखास्तथाऽन्ये ॥ ५८ ॥
 सुरास्समस्तास्सुरनाथ कार्यमेभिर्मया यच्च तदीश सर्वम् ।
 आज्ञापयाज्ञां परिपालयन्तस्तवैव तिष्ठाम सदाऽस्तदोषाः ॥ ५९ ॥

श्रीपराशरः—एवं संस्तूयमानस्तु भगवान्परमेश्वरः । उज्जहारात्मनः केशौ सितकृष्णौ महामुने ॥ ६० ॥
 उवाच च सुरानेतौ मत्केशौ वसुधातले । अवतीर्य भुवो भारक्लेशहानिं करिष्यतः ॥ ६१ ॥
 सुराश्च सकलास्त्वांशैरवतीर्य महीतले । कुर्वन्तु युद्धमुन्मत्तैः पूर्वोत्पन्नैर्महासुरैः ॥ ६२ ॥
 ततः क्षयमशेषास्ते देतेया धरणीतले । प्रयास्यन्ति न संदेहो मदङ्कषानविचूर्णिताः ॥ ६३ ॥
 वसुदेवस्य या पत्नी देवकी देवतोपमा । तत्रायमष्टमो गर्भो मत्केशो भविता सुराः ॥ ६४ ॥
 अवतीर्य च तत्रायं कंसं धातयिता भुवि । कालनेमिं समुद्रतमित्युक्त्वाऽन्तर्दधे हरिः ॥ ६५ ॥
 अदृश्याय ततस्तस्मै प्रणिपत्य महामुने । मेरुपृष्ठं सुरा जग्मुरवतेरुथ भूतले ॥ ६६ ॥
 कंसाय चाष्टमो गर्भो देवक्या धरणीधरः । भविष्यतीत्याचचक्षे भगवान्भारदो मुनिः ॥ ६७ ॥
 कंसोऽपि तदुपश्रुत्य नारदात्कुपितस्ततः । देवकीं वसुदेवं च गृहे गुप्तावधारयत् ॥ ६८ ॥
 वसुदेवेन कंसाय तेनैवोक्तं यथा पुरा । तथैव वसुदेवोऽपि पुत्रमर्पितवान्द्विज ॥ ६९ ॥
 हिरण्यकशिपोः पुत्राण्यङ्गर्भा इति विश्रुताः । विष्णुप्रयुक्ताः स्तान्निद्रा क्रमाद्गर्भानयोजयत् ॥ ७० ॥

सूक्ष्मेते ॥ प्रधानस्य—प्रकृतेः बुद्धीन्द्रियवतः पुनश्च प्रधान—शेषिभूत । तेन मूलभूतादव्यक्तात्
 परात्मन् । तत्प्रधानेति पाठे, अव्यक्तस्य बुद्ध्यावन्तःकरणस्य तद्व्यापदेर्वागादेश प्रधान—मूलभूत जीवादुत्पद्यते ।
 प्रधानमूलमिति पाठे, प्रधानमूलभूतस्त्वमित्यर्थः ॥ ५६—५९ ॥

एवमिति ॥ केशौ—तेजसी । कः—आत्मा तस्मिन् शेत इति केशः । मोक्षधर्मे केशवनामनिर्वचने
 * सूर्यस्य तपतो लोकानग्नेस्सोमस्य चैव हि । अंशवो ये प्रकाशन्ते मम ते केशसंज्ञिताः ॥ इति ॥ ६०—६३ ॥

वसुदेवस्येति ॥ तस्यायमिति पाठे तस्यायमित्यार्षस्तन्विः ॥ ६४—६९ ॥

हिरण्यकशिपोरिति ॥ अङ्गर्भाः—प्राग्जन्मनाम्ना कीर्तिमत्सुषेणाद्याः । ते हि पूर्वं हिरण्यकशिपोर्भ्रातुः
 तालनेभ्यसुरस्य पुत्रास्तं हिरण्यकशिपुमनादृत्य ब्रह्मार्चनात्कुपितेन तेन भाविजन्मनि पितैव वो निहनिष्यतीति
 । तान् समुद्रे शायिता इति श्रीहरिवंशे । तेन हिरण्यकशिपोः पुत्रा इत्युपचारः । गर्भानयोजयत्—देवकीजठरे
 भवेनायोजयत् ॥ ७० ॥

योगनिद्रा महामाया वैष्णवी मोहितं यया । अविद्यया जगत्सर्वं तामाह भगवान्हरिः ॥ ७१ ॥

श्रीभगवानुवाच :—

निद्रे गच्छ ममादेशात्पातालतलसंश्रयान् । एकैकत्वेन षड्भान्देवकीजठरं नय ॥ ७२ ॥

हृतेषु तेषु कंसेन शेषाख्योऽशस्ततो मम । अंशाशेनोदरे तस्यास्सप्तमः संभविष्यति ॥ ७३ ॥

गोकुले वसुदेवस्य भार्याऽन्या रोहिणी स्थिता । तस्यास्स संभृतिसमं देवि नेयस्त्वयोदरम् ॥ ७४ ॥

सप्तमो भोजराजस्य भयाद्रोधोपरोधतः । देवक्याः पतितो गर्भ इति लोको वदिष्यति ॥ ७५ ॥

गर्भसंकर्षणात्सोऽथ लोके संकर्षणेति वै । संज्ञामवाप्स्यते वीरश्चैताद्रिशिखरोपमः ॥ ७६ ॥

ततोऽहं संभविष्यामि देवकीजठरे शुभे । गर्भं त्वया यशोदाया गन्तव्यमविलंबितम् ॥ ७७ ॥

प्राष्टृकाले च नभसि कृष्णाष्टम्यामहं निशि । उत्पत्स्यामि नवम्यां तु प्रसूतिं त्वमवाप्स्यसि ॥ ७८ ॥

यशोदाशयने मां तु देवक्यास्त्वामनिन्दिते । मच्छक्तिप्ररितमतिर्वसुदेवो नयिष्यति ॥ ७९ ॥

क्रंसश्च त्वामुपादाय देवि शैलशिलातले । प्रक्षेप्यत्यन्तरिक्षे च संस्थानं त्वमवाप्स्यसि ॥ ८० ॥

ततस्त्वां शतद्वक्त्रकः प्रणम्य मम गौरवात् । प्रणिपातानतशिरा भगिनीत्वे ग्रहीष्यति ॥ ८१ ॥

त्वं च शुभनिशुभादीन्हत्वा दैत्यान् सहस्रशः । स्थानैरनेकैः पृथिवीमशेषां मण्डयिष्यसि ॥ ८२ ॥

त्वं भूतिः सन्नतिः क्षान्तिः कान्तिर्द्यौः पृथिवी धृतिः ।

लज्जा पुष्टि रूपा या तु काचिदन्या त्वमेव सा ॥ ८३ ॥

ये त्वामार्येति दुर्गेति वेदगर्भाविकेति च । भद्रेति भद्रकालीति क्षेमदा भाग्यदेति च ॥ ८४ ॥

योगनिद्रेति ॥ योगनिद्रा—योग एव निद्रा । भगवतः समाधिविशेषो योगः । अयं निद्रायत इत्यन्येषां व्यामोहकत्वादस्य निद्रात्वम् । सैव विचित्रकार्यकारित्वान्महामाया, ज्ञानविरोधित्वादविद्या ॥ ७१-७३ ॥

गोकुल इति ॥ तस्याः संभृतिसममिति क्रियाविशेषणम् । गर्भाधानप्रसवकालविरोधेन नेय इत्यर्थः । प्रागेव हि वसुदेवनिषिक्तगर्भायाः पश्चाद्रोकुलं गताया रोहिण्या जठरे सप्तमासावस्थितं वायुरूपं गर्भमपसार्य तत्र देवकीगर्भे साप्तमासिकं संक्रामयेति हरिवंशे उक्तम् । तस्या उदरं नेय इत्यन्वयः ॥ ७४ ॥

सप्तम इति ॥ रोधोवरोधतः—रुध्यतेऽस्मिन्निति रोधो निरोधस्थानम् ॥ ७५-७७ ॥

प्राष्टृकाल इति ॥ नभसि—आवणे मासि । नवम्याम्—कृष्णाष्टम्या निशाशेषे नवम्यप्यस्तीति भावः ॥

७८-८० ॥ तत इति ॥ शतद्वक्—सहस्रद्वक् । शतसहस्रादिशब्दा बह्वर्थवाचिनोऽपि दृश्यन्ते ॥ ८१ ॥

त्वं चेति ॥ स्थानैः—योगपीठाख्यायतनैर्विन्ध्यजालधराद्यैः ॥ ८२, ८३ ॥

य इति ॥ आर्यादिनामाष्टकं दुर्गामन्त्रविशेषोद्धारार्थम् ॥ ८४ ॥

प्रातश्चैवापराह्णे च स्तोप्यन्त्यानम्रमूर्तयः । तेषां हि प्रार्थितं सर्वं मत्प्रसादाद्भविष्यति ॥ ८५ ॥
सुरामांसोपहारैश्च भक्ष्यभोज्यैश्च पूजिता । नृणामशेषकामांस्त्वं प्रसन्ना संप्रदास्यसि ॥ ८६ ॥
ते सर्वे सर्वदा भद्रे मत्प्रसादादसंशयम् । असंदिग्धा भविष्यन्ति गच्छ देवि यथोदितम् ॥ ८७ ॥
इति श्रीविष्णुपुराणे पंचमेऽंशे प्रथमोऽध्यायः ॥ १ ॥

अथ द्वितीयोऽध्यायः

श्रीपराशरः—

यथोक्तं सा जगद्धात्रा देवदेवेन वै तथा । षड्भगर्भविन्यासं चक्रे चान्यस्य कर्षणम् ॥ १ ॥
सप्तमे रोहिणीं गर्भे प्राप्ते गर्भं ततो हरिः । लोकत्रयोपकाराय देवक्याः प्रविवेश ह ॥ २ ॥
योगनिद्रा यशोदायास्तस्मिन्नेव तथा दिने । संभूता जठरे तद्वद्यथोक्तं परमेष्ठिना ॥ ३ ॥
ततो ग्रहगणस्सम्यक्प्रचचार दिवि द्विज । विष्णोरंशे भुवं याते ऋतवश्चाबभुशुभाः ॥ ४ ॥
न सेहे देवकीं द्रष्टुं कश्चिदप्यतितेजसा । जाज्वल्यमानां तां दृष्ट्वा मनांसि क्षोभमाययुः ॥ ५ ॥
अदृष्टाः पुरुषैस्त्रीभिर्देवकीं देवतागणाः । विभ्राणां वपुषा विष्णुं तुष्टुबुस्तामहर्निशम् ॥ ६ ॥
देवताः—

प्रकृतिस्त्वं परा सूक्ष्मा ब्रह्मगर्भाऽभवत्पुरा । ततो वाणी जगद्धातुर्वेदगर्भाऽसि शोभने ॥ ७ ॥
सृज्यस्वरूपगर्भाऽसि सृष्टिभूता सनातने । बीजभूता तु सर्वस्य यज्ञ(गर्भा)भूताऽभवत्सृष्टी ॥ ८ ॥
फलगर्भा त्वमेवेज्या वह्निगर्भा तथाऽरणिः । अदितिर्देवगर्भा त्वं दैत्यगर्भा तथा दितिः ॥ ९ ॥

प्रातरिति ॥ मत्प्रसादादिति । न हि शक्तेः शक्तिमन्तमन्तरेण सामर्थ्यमिति भावः ॥ ८५ ॥

सुरेति ॥ सुरामांसाद्युपहारस्तु तत्तदधिकारविशेषशूदादेः, न सर्वेषाम् ॥ ८६ ॥

ते सर्वे इति ॥ ते सर्वे कामाः असंदिग्धाः—अन्यमिचरितावाप्तयः स्युः । अत्र संशयो नास्ति ॥ ८७ ॥

इति श्रीविष्णुपुराणव्याख्याने श्रीविष्णुचिन्तीये पंचमांशे प्रथमोऽध्यायः ॥ १ ॥

अथ द्वितीयोऽध्यायः

यथोक्तमिति ॥ षड्भगव्यानां गर्भे—देवक्या उदरे निक्षेपम्, अन्यस्य—शेषाण्यस्य सप्तमगर्भस्य तज्जठरात् कर्षणम् ॥ १ ॥

सप्तम इति ॥ गर्भ इतो रोहिणीं प्राप्ते देवक्या गर्भं हरिः प्रविवेश ॥ २—६ ॥

प्रकृतिरिति ॥ ब्रह्मगर्भा—आत्मगर्भा । यद्वा ब्रह्मशब्दो महद्वाची । या पुराऽभवत् सा त्वमित्यन्वयः । जगद्धातुः संबन्धिनी । वेदगर्भा वाणी—प्रणवः ॥ ७—९ ॥

ज्योत्स्ना वासरगर्भा त्वं ज्ञानगर्भाऽसि सन्नतिः । नयगर्भा परा नीतिर्लज्जा त्वं प्रथयोद्बहा ॥ १० ॥

कामगर्भा तथेच्छा त्वं तुष्टिस्तंतोषगर्भिणी । मेधा च बोधगर्भाऽसि धैर्यगर्भोद्बहा धृतिः ॥ ११ ॥

ग्रहर्क्षतारकागर्भा धीरस्यखिलहैतुकी । एता विभूतयो देवि तथाऽन्याश्च सदस्रशः ॥ १२ ॥

तथाऽसंख्या जगद्धात्री सांप्रतं जठरे तव । समुद्राद्रिनदीद्वीपवनपत्तनभूषणा ।

ग्रामखर्वटखेटाढ्या समस्ता पृथिवी शुभे ॥ १३ ॥

समस्तवह्नयोंऽभांसि सकलाश्च समीरणाः । महोरगास्तथा यक्षा राक्षसाः प्रेतगुह्यकाः ॥ १४ ॥

ग्रहर्क्षतारकाचित्रविमानशतसंकुलम् । अवकाशमशेषस्य यद्दाति नभस्स्थलम् ॥ १५ ॥

भूलोकश्च भुवर्लोकस्त्वरलोकोऽथ महर्जनः । तपश्च ब्रह्मलोकश्च ब्रह्माण्डमखिलं शुभे ॥ १६ ॥

तदन्तरे स्थिता देवा दैत्यगन्धर्वचारणाः । महोरगास्तथा यक्षा राक्षसाः प्रेतगुह्यकाः ॥ १७ ॥

मनुष्याः पशवश्चान्ये ये च जीवा यशस्विनि । तैरन्तस्सैरनन्तोऽसौ सर्वगस्सर्वभावनः ॥ १८ ॥

(रूप)नामकर्मस्वरूपाणि न परिच्छेदगोचरे । यस्याखिलप्रमाणानां स विष्णुर्गर्भगस्तव ॥ १९ ॥

त्वं स्वाहा त्वं स्वधा विद्या सुधा त्वं ज्योतिरम्बरे । त्वं सर्वलोकरक्षार्थभवतीर्णा महीतले ॥ २० ॥

प्रसीद देवि सर्वस्य जगत्तु शुभे कुरु । प्रीत्या तं धारयेशानं धृतं येनाखिलं जगत् ॥ २१ ॥

इति श्रीविष्णुपुराणे पञ्चमांशे द्वितीयोऽध्यायः ॥ २ ॥

ज्योत्स्नेति ॥ ज्योत्स्ना—प्राक्संख्या । सत्सु नतिः सन्नतिः, शुश्रूषा । नीतिः—नीतिशास्त्रं, तत्साध्यो न्यायो नयः ॥ १० ॥

कामगर्भेति ॥ कामः—काम्योऽर्थः । तुष्टिस्तृप्तिः, तज्जन्यो हर्षस्तंतोषः । मेधा—धारणाशक्तिः । धृतिः—धीप्रतिष्ठा । धैर्यम्—अलौक्यम् ॥ ११ ॥

ग्रहर्क्षेति ॥ हेतुरेव हैतुकी । एता इति । एताः—प्रकृत्यादयो विभूतयः, अन्याश्च ॥ १२ ॥

तथेति ॥ असंख्या जगद्धात्री च तव जठरे । इदं प्रकृत्यादिभिः तत्सामानाधिकरण्यनिबन्धनम् ॥ १३-१८ ॥

नामकर्मेति ॥ नामादेः प्रमाणानां परिच्छेदागोचरत्वमनवधित्वम् । प्रमाणानीति पाठे, यस्य विभूत्यादेः ज्ञापकानीत्यर्थः ॥ १९ ॥

त्वमिति ॥ ज्योतिरम्बर इति । अत्र ज्योतिरशब्देन * अदितिर्वीरदितिरन्तरिक्षम् * इति मन्त्रोक्तादितिरुच्यते । सुरम्यदितिभ्यां प्रलोभितः काश्यपो वरुणस्य गां जहार । ततः कुपितेन ब्रह्मणा गोपो भवेति शसोऽसौ वसुदेवत्वं गतो गवाध्वक्षोऽभूत् । अदितिर्देवकी सुरमिः रोहणीति हि हरिवंशे कथा ॥ २० ॥

प्रसीदेति ॥ प्रीत्या धारय—मातुः प्रीत्या हि गर्भस्य गुणपोषः ॥ २१ ॥

इति श्रीविष्णुपुराणव्याख्याने श्रीविष्णुचिन्तये पञ्चमांशे द्वितीयोऽध्यायः ॥ २ ॥

अथ तृतीयोऽध्यायः

श्रीपराशरः—

एवं संस्तूयमाना सा देवैर्देवमधारयत् । गर्भेण पुण्डरीकाक्षं जगतस्त्राणकारणम् ॥ १ ॥
ततोऽखिलजगत्पद्मबोधायाच्युतभानुना । देवकीपूर्वसन्ध्यायामाविर्भूतं महात्मना ॥ २ ॥
तज्जन्मदिनमत्यर्थमाहाद्यमलदिङ्मुखात् । बभूव सर्वलोकस्य कौमुदी शशिनो यथा ॥ ३ ॥
सन्तस्संतोषमधिकं प्रशमं चण्डमारुताः । प्रसादं निम्नगा याता जायमाने जनार्दने ॥ ४ ॥
सिन्धवो निजशब्देन वाद्यं चक्रुर्मनोहरम् । जगुर्गर्भवपतयो ननृतुश्चाप्सरोगणाः ॥ ५ ॥
ससृजुः पुष्पवर्षाणि देवा भुव्यन्तरिश्रगाः । जज्वलुश्चाग्रयशान्ता जायमाने जनार्दने ॥ ६ ॥
मन्दं जगर्जुर्जलदाः पुष्पवृष्टिमुचो द्विज । अर्धरात्रेऽखिलाधारे जायमाने जनार्दने ॥ ७ ॥
फुल्लेन्दीवरपत्राभं चतुर्बाहुमुदीक्ष्य तम् । श्रीवत्सवक्षसं जातं तुष्टावानकदुन्दुभिः ॥ ८ ॥
अभिष्टूय च तं वाग्भिः प्रसन्नाभिर्महामतिः । विज्ञापयामास तदा कंसाद्वीतो द्विजोत्तम ॥ ९ ॥

वसुदेव उवाच :—

जातोऽसि देवदेवेश शंखचक्रगदाधर । दिव्यरूपमिदं देव प्रसादेनोपसंहर ॥ १० ॥
अद्यैव देव कंसोऽयं कुरुते मम घातनम् । अवतीर्ण इति ज्ञात्वा त्वामस्मिन्मम मन्दिरे ॥ ११ ॥

देवक्युवाच—

योऽनन्तरूपोऽखिलविश्वरूपो गर्भेऽपि लोकान्वपुषा विभर्ति ।
प्रसीदतामेष स देवदेवो यो माययाऽविष्कृतबालरूपः ॥ १२ ॥
उपसंहर सर्वात्मन् रूपमेतच्चतुर्भुजम् । जानातु माऽवतारं ते कंसोऽयं दितिजन्मजः ॥ १३ ॥

श्रीभगवानुवाच—

स्तुतोऽहं यत्त्वया पूर्वं पुत्रार्थिन्या तदद्य ते । सफलं देवि संजातं जातोऽहं यत्तवोदरात् ॥ १४ ॥

श्रीपराशरः—

इत्युक्त्वा भगवांस्तूष्णीं बभूव मुनिपुत्रम् । वसुदेवोऽपि तं रात्रावादाय प्रययौ बहिः ॥ १५ ॥
मोहिताश्चाभवंस्तत्र रक्षिणो योगनिद्रया । मथुराद्वारपालाश्च व्रजत्यानकदुन्दुभौ ॥ १६ ॥

अथ तृतीयोऽध्यायः

॥ १, २ ॥ तज्जन्मेति ॥ आह्लादि—आह्लादकम् ॥ ३-११ ॥

य इति ॥ अखिलविश्वरूपः—अखिलजगद्रूपः । गर्भेऽपि—गर्भस्थितोऽपि । मायया—आश्रयरूपया
शक्त्या ॥ १२ ॥

उपसंहरेति ॥ दितिजन्मजः—दितिजन्मा दैत्यः, तस्माज्जातः । द्रमिडाख्येन दैत्येनोपसेनस्य वेष-
रेण तद्धार्यायां चौर्ध्वेणोत्पादितः कंस इति हरिवंशोक्तेः ॥ १३ ॥

स्तुत इति ॥ पूर्वं—स्वायंभुवे मन्वन्तरे । युवयोः, पृथिव्युत्पत्तये पृथिव्यगर्भः, स एवादितिकारणप-
रोर्वात्मनः, देवकीवसुदेवक्ये कृष्ण इति जातोऽहम् । इत्थं भागवतोक्तम् । कृष्णस्य चतुर्भुजरूपोपसंहारोक्त्या
तत्सवधान्तं द्विभुजत्वोपलब्धिः । परमार्थतस्तु चतुर्भुजत्वमेव, नरकशिंशुपालपौण्ड्रकवधादिषु प्रसिद्धेः ॥ १४-१६ ॥

वर्षतां जलदानां च तोयमत्युत्त्वणं निशि । संवृत्यानुययौ शेषः फणैरानकदुन्दुभिम् ॥ १७ ॥
 यमुनां चातिगंभीरां नानावर्तशताकुलाम् । वसुदेवो वहन्विष्णुं जानुमात्रवहां ययौ ॥ १८ ॥
 कंसस्य करदानाय तत्रैवाभ्यागतांस्तटे । नन्दादीन्गोपवृद्धांश्च यमुनाया ददर्श सः ॥ १९ ॥
 तस्मिन्काले यशोदाऽपि मोहिता योगनिद्रया । तामेव कन्यां मैत्रेय प्रसूता मोहिते जने ॥ २० ॥
 वसुदेवोऽपि विन्यस्य बालमादाय दारिकाम् । यशोदाशयनात्तूर्णमाजगामामितद्युतिः ॥ २१ ॥
 ददृशे च प्रबुद्धा सा यशोदा जातमात्मजम् । नीलोत्पलदलश्यामं ततोऽत्यर्थं मुदं ययौ ॥ २२ ॥
 आदाय वसुदेवोऽपि दारिकां निजमन्दिरे । देवकीशयने न्यस्य यथापूर्वमतिष्ठत ॥ २३ ॥
 ततो बालध्वनिं श्रुत्वा रक्षिणस्सहसोत्थिताः । कंसायावेदयामासुर्देवकीप्रसवं द्विज ॥ २४ ॥
 कंसस्तूर्णमुपेत्यैनां ततो जग्राह बालिकाम् । मुञ्चमुञ्चेति देवक्या सन्नकण्ठ्या निवारितः ॥ २५ ॥
 चिक्षेप च शिलापृष्ठे सा क्षिप्ता वियति स्थिता । अवाप रूपं सुमहत्सायुधाष्टमहाभुजम् ॥ २६ ॥
 प्रजहास तथैवोच्चैः कंसं च रुषिताऽब्रवीत् । किं मया क्षिप्तया कंस जातो यस्त्वां वधिष्यति ॥ २७ ॥
 सर्वस्वभूतो देवानामासीन्मृत्युः पुरा स ते । तदेतत्संप्रधार्याशु क्रियतां हितमात्मनः ॥ २८ ॥
 इत्युक्त्वा प्रययौ देवी दिव्यस्रग्मन्धभूषणा । पश्यतो भोजराजस्य स्तुता सिद्धैर्विहायसा ॥ २९ ॥
 इति श्रीविष्णुपुराणे पंचमंशे तृतीयोऽध्यायः ॥ ३ ॥

अथ चतुर्थोऽध्यायः

श्रीपराशरः—

कंसस्ततोद्विगमनाः प्राह सर्वान्महासुरान् । प्रलंबकेशिप्रमुखानाहूयासुरपुङ्गवान् ॥ १ ॥

वर्षतामिति ॥ अत्युत्त्वणम्—अतिशब्दम् ॥ १७ ॥
 यमुनामिति ॥ जानुमात्रवहामित्यत्र हेतुः—वहन् विष्णुमिति ॥ १८ ॥
 कंसस्येति ॥ नन्दादीन् ददर्श, स्वयं तैरदृष्टः ॥ १९—२६ ॥
 प्रजहासेति ॥ यस्त्वां वधिष्यति स जात इत्यन्वयः ॥ २७ ॥
 सर्वस्वभूत इति ॥ पुरा—कालनेमित्वे ॥ २८, २९ ॥

इति श्रीविष्णुपुराणव्याख्याने श्रीविष्णुचिन्तये पंचमांशे तृतीयोऽध्यायः ॥ ३ ॥

अथ चतुर्थोऽध्यायः

कंस इति ॥ ततोद्विगमनार्थः संधिः ॥ १ ॥

सः—

हे प्रलंब महाबाहो केशिन् धेनुक पूतने । अरिष्टाद्यास्तथैवान्ये श्रूयतां वचनं मम ॥ २ ॥
 मां हन्तुममरैर्यत्नः कृतः किल दुरात्मभिः । मद्दीर्यतापितान्वीरो न त्वेतान्गणयाम्यहम् ॥ ३ ॥
 किमिन्द्रेणाल्पवीर्येण किं हरेणैकचारिणा । हरिणा वापि किं साध्यं छिद्रेष्वसुरघातिना ॥ ४ ॥
 किमादित्यैः किं वसुभिरल्पवीर्यैः किमग्निभिः । किं वाऽन्यैरमरैः सर्वैर्मद्बाहुबलनिर्जितैः ॥ ५ ॥
 किं न दृष्टोऽमरपतिर्मया संयुगमेत्य सः । पृष्ठेनैव वहन्बाणानपगच्छन्न वक्षसा ॥ ६ ॥
 मद्बाष्ट्रे वारिता वृष्टिर्यदा शक्रेण किं तदा । मद्बाणभिन्नैर्जलदैरापोऽमुक्ता यथेप्सिताः ॥ ७ ॥
 किमुर्व्यामवनीपाला मद्बाहुबलभीरवः । ते सर्वेऽसन्नतिं याता जरासंधमृते गुरुम् ॥ ८ ॥
 अमरेषु ममावज्ञा जायते दैत्यपुङ्गवाः । हास्यं मे जायते वीरास्तेषु यत्नपरेष्वपि ॥ ९ ॥
 तथाऽपि खलु दुष्टानां तेषामप्यधिकं मया । अपकाराय दैत्येन्द्रा यतनीयं दुरात्मनाम् ॥ १० ॥
 तद्ये यशस्विनः केचित्पृथिव्यां ये च यज्वनः । कार्यो देवापकाराय तेषां सर्वात्मना वधः ॥ ११ ॥
 उत्पन्नश्चापि मे मृत्युर्भूतपूर्वस्स वै किल । इत्येतद्धारिका प्राह देवकीगर्भसंभवा ॥ १२ ॥
 तस्माद्बालेषु च परो यत्नः कार्यो महीतले । यत्रोद्विक्तं बलं बाले स हन्तव्यः प्रयत्नतः ॥ १३ ॥
 इत्याज्ञाप्यासुरान्कंसः प्रविश्याशु गृहं ततः । मुमोच वसुदेवं च देवकीं च निरोधतः ॥ १४ ॥

स उवाच—

युवयोर्घातिता गर्भा वृथैवैते मयाऽधुना । कोऽप्यन्य एव नाशाय मम गर्भस्तमुद्यतः ॥ १५ ॥
 तदलं परितापेन नूनं तद्भाविनो हि ते । अर्भका युवयोर्दोषाच्चायुषो यद्वियोजिताः ॥ १६ ॥

।पराशरः—

इत्याश्वास्य विमुक्त्वा च कंसस्तौ परिशङ्कितः । अन्तर्गृहं द्विजश्रेष्ठ प्रविवेश ततः स्वकम् ॥ १७ ॥
 इति श्रीविष्णुपुराणे पंचमंशे चतुर्थोऽध्यायः ॥ ४ ॥

हे प्रलंबेति ॥ हे प्रलंबेत्यादि गुणामिरन्यैश्च श्रूयताम् इत्यन्वयः ॥ २-६ ॥

मद्बाष्ट्र इति ॥ आपोमुक्ताः—अमुक्ता इति च्छेदः ॥ ७ ॥

किमुर्व्यामिति ॥ ते सर्वे सन्नतिमित्यत्र असन्नतिमिति पदच्छेदः । न सर्व इति वा पाठः । गुरुं—
 गुरुम् ॥ ८-१० ॥

तदिति ॥ यज्वनः—यज्वानः ; दीर्घाभावात् आर्षः । वधान्निरन्ना देवा न दृश्यन्तीति देवापकारः ॥
 १-१५ ॥ तदलमिति ॥ तद्भाविनः—भवितव्यतादृशमरणाः ॥ १६, १७ ॥

इति श्रीविष्णुपुराणव्याख्याने श्रीविष्णुचित्तीये पंचमंशे चतुर्थोऽध्यायः ॥ ४ ॥

अथ पञ्चमोऽध्यायः

श्रीपराशरः—

विमुक्तो वसुदेवोऽपि नन्दस्य शकटं गतः । प्रहृष्टं दृष्टवान्नन्दं पुत्रो जातो ममेति वै ॥ १ ॥
 वसुदेवोऽपि तं प्राह दिष्ट्यादिष्ट्येति सादरम् । वार्धकेऽपि समुत्पन्नस्तनयोऽयं तवाधुना ॥ २ ॥
 दत्तो हि वार्षिकस्सर्वो भवद्भिर्नृपतेः करः । यदर्थमागतास्तस्मान्नात्र स्थेयं महाधनैः ॥ ३ ॥
 यदर्थमागताः कार्यं तन्निष्पन्नं किमास्यते । भवद्भिर्गम्यतां नन्द तच्छीघ्रं निजगोकुलम् ॥ ४ ॥
 ममापि बालकस्तत्र रोहिणीप्रभवो हि यः । स रक्षणीयो भवता यथाऽयं तनयो निजः ॥ ५ ॥
 इत्युक्ताः प्रययुर्गोपा नन्दगोपपुरोगमाः । शकटारोपितैर्भाण्डैः करं दत्त्वा महाबलाः ॥ ६ ॥
 वसतां गोकुले तेषां पूतना बालघातिनी । सुप्तं कृष्णमुपादाय रात्रौ तस्मै स्तनं ददौ ॥ ७ ॥
 यस्मै यस्मै स्तनं रात्रौ पूतना संप्रयच्छति । तस्यतस्य क्षणेनाङ्गं बालकस्योपहन्यते ॥ ८ ॥
 कृष्णस्तु तत्स्तनं गाढं कराभ्यामतिपीडितम् । गृहीत्वा प्राणसहितं पपौ क्रोधसमन्वितः ॥ ९ ॥
 साऽतिमुक्तमहारावा विच्छिन्नस्त्रायुबंधना । पपात पूतना भूमौ म्रियमाणाऽतिभीषणा ॥ १० ॥
 तन्नादश्रुतिसंत्रस्ताः प्रभुद्वास्ते ब्रजौकसः । ददृशुः पूतनोत्पङ्गे कृष्णं तां च निपातिताम् ॥ ११ ॥
 आदाय कृष्णं संत्रस्ता यशोदाऽपि द्विजोत्तम । गोपुच्छभ्रामणेनाथ बालदोषमपाकरोत् ॥ १२ ॥
 गोकरीषमुपादाय नन्दगोपोऽपि मस्तके । कृष्णस्य प्रददौ रक्षां कुर्वथैतदुदीरयन् ॥ १३ ॥

नन्दगोपः—

रक्षतु त्वामशेषाणां भूतानां प्रभवो हरिः । यस्य नाभिसमुद्भूतपङ्कजादभवजगत् ॥ १४ ॥
 येन दंष्ट्राग्रविधृता धारयत्यवनिर्जगत् । बराहरूपधृग्देवस्स त्वां रक्षतु केशवः ॥ १५ ॥
 नखाङ्कुरविनिभिन्नवैरिवक्षस्थलो विभुः । नृसिंहरूपी सर्वत्र रक्षतु त्वां जनार्दनः ॥ १६ ॥
 वामनो रक्षतु सदा भवन्तं यः क्षणादभूत् । त्रिविक्रमक्रमाक्रान्तत्रैलोक्यः स्फुरदायुधः ॥ १७ ॥
 शिरस्ते पातु गोविन्दः कण्ठं रक्षतु केशवः । गुह्यं च जठरं विष्णुर्जघे पादौ जनार्दनः ॥ १८ ॥
 मुखं बाहू प्रबाहू च मनः सर्वेन्द्रियाणि च । रक्षत्वव्याहृतेश्वर्यस्तव नारायणोऽव्ययः ॥ १९ ॥
 शार्ङ्गचक्रगदापाणेशंखनादहताः क्षयम् । गच्छन्तु प्रेतकूष्माण्डराक्षसा ये तवाहिताः ॥ २० ॥
 त्वां पातु दिक्षु वैकुण्ठो विदिक्षु मधुसूदनः । हृषीकेशोऽम्बरे भूमौ रक्षतु त्वां महीधरः ॥ २१ ॥

अथ पञ्चमोऽध्यायः

॥ १,२ ॥ दत्तो हीति ॥ वार्षिकः—सांवसरिकः । नात्र स्थेयमित्यादिना महाधनानां दुष्टनृप-
 समीपस्थितिर्दोषाय तद्रम्यतामिति स्वमुतरक्षणाभिप्रायेणोक्तिः सूचिता ॥ ३-१६ ॥

वामन इति ॥ त्रिविक्रमैः—पदन्यासैः, क्रमेणाक्रान्तत्रैलोक्यः ॥ १७-१८ ॥

मुखमिति ॥ प्रबाहू—कूर्परादधोभागौ ॥ १९-२१ ॥

राशरः—

एवं कृतस्वस्त्ययनो नन्दगोपेन बालकः । शायितश्शकटस्याधो बालपर्यकिकातले ॥ २२ ॥

तै च गोपा महद्दृष्ट्वा पूतनायाः कलेवरम् । मृतायाः परमं त्रासं विस्मयं च तदा ययुः ॥ २३ ॥

इति श्रीविष्णुपुराणे पञ्चमांशे पञ्चमोऽध्यायः ॥ ५ ॥

अथ षष्ठोऽध्यायः

राशरः—

कदाचिच्छकटस्याधश्शयानो मधुसूदनः । चिक्षेप चरणावूर्ध्वं स्तन्यार्थी प्ररुद ह ॥ १ ॥

तस्य पादग्रहारेण शकटं परिवर्तितम् । विध्वस्तकुंभभाण्डं तद्विपरीतं पपात वै ॥ २ ॥

उतो हाहाकृतस्सर्वो गोपगोपीजनो द्विज । आजगामाथ ददृशे बालमुत्तानशायिनम् ॥ ३ ॥

गोपाः केनेति केनेदं शकटं परिवर्तितम् । तत्रैव बालकाः प्रोचुर्बालेनानेन पातितम् ॥ ४ ॥

हृदता दृष्टमस्माभिः पादत्रिक्षेपपातितम् । शकटं परिवृत्तं वै नैतदन्यस्य चेष्टितम् ॥ ५ ॥

उतः पुनरतीवासन्नगोपा विस्मयचेतसः । नन्दगोपोऽपि जग्राह बालमत्यन्तविस्मितः ॥ ६ ॥

पशोदा शकटारूढभग्नभाण्डकपालिकाः । शकटं चार्चयामास दधिपुष्पफलाक्षतैः ॥ ७ ॥

गर्गश्च गोकुले तत्र वसुदेवप्रचोदितः । प्रच्छन्न एव गोपानां संस्कारानकरोत्तयोः ॥ ८ ॥

ज्येष्ठं च राममित्याह कृष्णं चैव तथाऽवरम् । गर्गो मतिमतां श्रेष्ठो नाम कुर्वन्महामतिः ॥ ९ ॥

एवमिति ॥ स्वस्त्ययनं—क्षेमप्रापणं कर्म । बालपर्यकिका—बालार्थोऽल्पपर्यङ्कः । तलम्—उपरिभागः

२३ ॥

इति श्रीविष्णुपुराणव्याख्याने श्रीविष्णुचिन्तये पञ्चमेशे पञ्चमोऽध्यायः ॥ ५ ॥

अथ षष्ठोऽध्यायः

॥ १ ॥ तस्येति ॥ विध्वस्तकुंभभाण्डं—कुंभाः—घटाः, भाण्डानि—गर्गर्याद्युपकरणानि । कुप्यभाण्ड-
पाठे खर्णरजतेतरद्रव्यमयभाण्डमित्यर्थः । शकटं मुराविष्टम् । * तदा शकटरूपेण दैत्यस्तामाश्रितो मुरः *
हरिवंशे ॥ २, ३ ॥

गोपा इति ॥ केनकेनेत्यत्रापि प्रोचुरित्यन्वयः । विस्मयाद्वीप्सा ॥ ४-६ ॥

यशोदेत्यादि ॥ अर्चनार्थं शकटे आरोपिताः भग्नभाण्डकपालिकाः यया सा ॥ ७ ॥

गर्गश्चेति ॥ गर्गः—यदुपुरोहितः । गोपानां संछन्नः—तैरज्ञातः ॥ ८ ॥

ज्येष्ठमिति ॥ मतिमतां—मुनीनाम् ॥ ९ ॥

खल्पेनैव तु कालेन रंगिणौ तौ तदा व्रजे । घृष्टजानुकरो विप्र बभूवतुरुभावपि ॥ १० ॥
 करीषभस्मदिग्धाङ्गौ भ्रममाणावितस्ततः । न निवारयितुं सेहे यशोदा तौ न रोहिणी ॥ ११ ॥
 गोवाटमध्ये क्रीडन्तौ वत्सवाटं गतौ पुनः । तदहर्जातगोवत्सपृच्छाकर्षणतत्परौ ॥ १२ ॥
 यदा यशोदा तौ बालावेकस्थानचराबुभौ । शशाक नो वागयितुं क्रीडन्तावतिचञ्चलौ ॥ १३ ॥
 दाभ्रा मध्ये ततो बद्ध्वा बबन्ध तमुल्लखले । कृष्णमक्लिष्टकर्मणमाह चेदममर्षिता ॥ १४ ॥
 यदि शक्रोपि गच्छ त्वमतिचञ्चलचेष्टित । इत्युक्त्वाऽथ निजं कर्म सा चकार कुटुंबिनी ॥ १५ ॥
 व्यग्रायामथ तस्यां स कर्ममाण उल्लखलम् । यमलार्जुनमध्येन जगाम कमलेक्षणः ॥ १६ ॥
 कर्षता वृक्षयोर्मध्ये तिर्यग्गतमुल्लखलम् । भ्रातुचुंगशाखाग्रौ तेन तौ यमलार्जुनौ ॥ १७ ॥
 ततः कटकटाशब्दसमाकर्षणतत्परः । आजगाम व्रजजनो ददर्श च महाद्रुमौ ॥ १८ ॥
 नवोद्भूताल्पदन्तांशुसितहासं च बालकम् । तयोर्मध्यगतं दाभ्रा बद्धं गाढं तथोदरे ॥ १९ ॥
 ततश्च दामोदरतां स ययौ दामबंधनात् ॥ २० ॥

गोपवृद्धास्ततः सर्वे नन्दगोपपुरोगमाः । मन्त्रयामामुरुद्विग्रा महोत्पातातिभीरवः ॥ २१ ॥
 स्थाने नेह न नः कार्यं व्रजामोऽन्यन्महावनम् । उत्पाता बहवो ह्यत्र दृश्यन्ते नाशहेतवः ॥ २२ ॥
 पूतनाया विनाशश्च शकटस्य विपर्ययः । विना वातादिदोषेण द्रुमयोः पतनं तथा ॥ २३ ॥
 बृन्दावनमितस्स्थानात्तस्माद्दृच्छाम मा चिरम् । यावद्भौममहोत्पातदोषो नाभिभवेद्भजम् ॥ २४ ॥
 इति कृत्वा मतिं सर्वे गमने ते व्रजौकसः । ऊचुस्त्वं स्वं कुलं शीघ्रं गम्यतां मा विलम्बथ ॥ २५ ॥
 ततः क्षणेन प्रययुः शकटैर्गोधनैस्तथा । यूथशो वत्सपालाश्च कालयन्तो व्रजौकसः ॥ २६ ॥
 द्रव्यावयवनिर्धूतं क्षणमात्रेण तत्तदा । काकभासममाकीर्णं व्रजस्थानमभूद्द्विज ॥ २७ ॥
 बृन्दावनं भगवता कृष्णेनाक्लिष्टकर्मणा । शुभेन मनसा ध्यातं गवां सिद्धिमभीप्सता ॥ २८ ॥
 ततस्तत्रातिरुद्धेऽपि धर्मकाले द्विजोत्तम । प्रावृट्काल इवोद्भूतं नवशष्पं समंततः ॥ २९ ॥
 स समावासितः सर्वो व्रजो बृन्दावने ततः । शकटावाटपर्यन्तश्चन्द्रार्धाकारसंस्थितः ॥ ३० ॥

खल्पेनेति ॥ रंगिणौ—संचारिणौ ॥ १०, ११ ॥

गोवाटमध्य इति ॥ गोवाटं—गोक्षेत्रम् ॥ १२—२१ ॥ स्थानेनेति ॥ स्थानेन—स्थित्या ॥ २२—२३ ॥

बृन्दावनमिति ॥ इतः—बृहद्ब्रनाख्यात्, भौममहोत्पातः—चरस्थिरेषु विकृतिः । स सप्तरात्रपाकः ।
 तत्पाककालात्प्राक् तद्भूमित्यागिनां न दोष इति श्रूयते ॥ २४ ॥ इतीति ॥ कुलं—कुटुंबम् ॥ २५ ॥

तत इति ॥ कालयन्तः—चारयन्तः । गोवनमिति शेषः ॥ २६ ॥

द्रव्यावयवेति ॥ द्रव्यावयवनिर्धूतं—वीहृन्नद्रव्यादिद्रव्यावयवाः निर्धूताः—आकीर्णा यत्र । * त्तेऽवि-
 करणे च * इति सूत्रम् ॥ २७—२९ ॥

स इति ॥ शकटीवाटः—अल्पशकटीश्रेणी प्राप्ते यस्य सः । व्रजतिव्रात्री वा वाटशब्दः ।
 चंद्रार्धाकारत्वं यमुनानुरोधात् । शकटीवाटपर्यन्त इति च पाठः ॥ ३० ॥

वत्सपालौ च संवृत्तौ रामदामोदरौ ततः । एकस्थानस्थितौ गोष्ठे चेतुर्बालीलया ॥ ३१ ॥
 बर्हिपत्रकृतापीडौ वन्यपुष्पावतंसकौ । गोपवेणुकृतातोद्यपत्रवाद्यकृतखनौ ॥ ३२ ॥
 काकपक्षधरौ बालौ कुमारविव पात्रकी । हसन्तौ च रमन्तौ च चेतुः स महावनम् ॥ ३३ ॥
 कचिद्वहन्तावन्योन्यं क्रीडमानौ तथा परैः । गोपपुत्रैस्समं वत्सांश्चास्यन्तौ विचेरतुः ॥ ३४ ॥
 कालेन गच्छता तौ तु सप्तवर्षौ महाव्रजे । सर्वस्य जगतः पालौ वत्सपालौ बभूवतुः ॥ ३५ ॥
 प्रावृट्कालस्ततोऽतीव मेघौघस्थगिताम्बरः । बभूव वारिधाराभिरैक्यं कुर्वन्दिशामिव ॥ ३६ ॥
 प्ररूढनवशष्पाढ्या शक्रगोपाचिता मही । तथा मारकतीवासीत्पद्मरागविभूषिता ॥ ३७ ॥
 ऊडुरुन्मार्गवाहीनि निमग्नगाम्भांसि सर्वतः । मनांसि दुर्विनीतानां प्राप्य लक्ष्मीं नवामिव ॥ ३८ ॥
 न रेजेऽन्तरितश्चन्द्रो निर्मलो मलिनैर्धनैः । सद्वादिवादो मूर्खाणां प्रगल्भाभिरिवोक्तिभिः ॥ ३९ ॥
 निर्गुणेनापि चापेन शक्रस्य गगने पदम् । अवाप्यताविवेकस्य नृपस्येव परिग्रहे ॥ ४० ॥
 मेघपृष्ठे बलाकानां राज विमला ततिः । दुर्वृत्ते वृत्तचेष्टेव कुलीनस्यातिशोभना ॥ ४१ ॥
 न बन्धाम्बरे स्थैर्यं विद्युदत्यन्तचञ्चला । मैत्रीव प्रवरे पुंसि दुर्जनेन प्रयोजिता ॥ ४२ ॥
 मार्गा बभूवुरस्पष्टास्तृणशष्पचयावृताः । अर्थान्तरं मनुप्राप्ताः प्रजडानामिवोक्तयः ॥ ४३ ॥
 उन्मत्तशिखिसारंगे तस्मिन्काले महावने । कृष्णरामौ मुदा युक्तौ गोपालैश्चेरतुस्तह ॥ ४४ ॥
 कचिद्गोमिस्समं रम्यं गेयतानरतावुभौ । चेतुः कचिदत्यर्थं शीतवृक्षतलाश्रितौ ॥ ४५ ॥
 कचित्कदम्बस्रक्चित्रौ मयूरसग्विराजितौ । विलिप्तौ कचिदासातां विविधैर्गिरिधातुभिः ॥ ४६ ॥

वत्सपालाविति ॥ एकस्थानस्थितौ—लीलास्थानस्थितौ ॥ ३१ ॥

बर्हिती ॥ आपीडः—शेखरः । गोपवेणुकृतातोद्यपत्रवाद्यकृतखनौ—गोपोचितवेणुभिरेव रचित-
 मुरजादिकृत्यौ, पर्णमयवाद्यैः कृतखनौ च ॥ ३२ ॥

काकपक्षधराविति ॥ काकपक्षः—शिखा । पात्रकी—शाखविशाखाख्यौ स्कन्दांशौ ॥ ३३—३६ ॥

प्ररूढेति ॥ शक्रगोपः—अरुणः कीटविशेषः । मारकती—मरकतमयी ॥ ३७ ॥

ऊडुरिति ॥ ऊडुः—जम्बुः । वहतिरत्र प्रापणे ॥ ३८ ॥

नेति ॥ सद्वादिवादः—वैदिकवादः । मूर्खाः—वेदबाह्यकुदृष्टयः ॥ ३९ ॥

निर्गुणेनेति ॥ अविवेकनृपतिपरिग्रहे निर्गुणेन पुरुषेणैव ॥ ४० ॥

मेघपृष्ठ इति ॥ दुर्वृत्ते—अपकारिणि, कुलीनस्य—अभिजातस्य, वृत्तचेष्टा—सञ्चरितमुपकारादिकं
 लब्धपरभागमौज्ज्वल्यं याति । यद्वा दुर्वृत्तलक्षणे दृष्ट्वा सज्जनचेष्टेव ॥ ४१, ४२ ॥

मार्गा इति ॥ अर्थान्तरं—स्वविवक्षितादन्यमर्थम् ॥ ४३ ॥

उन्मत्तेति ॥ सारंगः—चातकः ऋष्यो वा ॥ ४४ ॥

कचिदिति ॥ गेयतानरतौ—तानो नाम गायतोऽन्यस्यान्येन वेण्वादिकृत्यश्रुत्याद्यनुग्रहः ॥ ४५—४६ ॥

पर्णशय्यासु संसृप्तौ कचिन्निद्रान्तरैषिणौ । कचिद्दर्जति जीमूते हाहाकारवाकुलौ ॥ ४७ ॥
 गायतामन्यगोषानां प्रशंसापरमौ कचित् । मयूरकेकानुगतौ गोपवेषुप्रवादकौ ॥ ४८ ॥
 इति नानाविधैर्भावैरुत्तमप्रीतिसंयुतौ । क्रीडन्तौ तौ वने तस्मिञ्चेतुस्तुष्टमानसौ ॥ ४९ ॥
 विकाले च समं गोमिर्गोपवृन्दसमन्वितौ । विहृत्याथ यथायोगं व्रजमेत्य महाबलौ ॥ ५० ॥
 गोपैस्समानैस्सहितौ क्रीडन्तावभराविव । एवं तावूपतुस्तत्र रामकृष्णौ महाद्युतौ ॥ ५१ ॥
 इति श्रीविष्णुपुराणे पंचमंशे षष्ठोऽध्यायः ॥ ६ ॥

अथ सप्तमोऽध्यायः

श्रीपराशरः—

एकदा तु विना रामं कृष्णो वृन्दावनं ययौ । विचचार वृतो गोपैर्वन्यपुष्पस्रगुज्ज्वलः ॥ १ ॥
 स जगामाथ कालिन्दीं लोलकल्लोलशालिनीम् । तीरसंलग्नफेनौघैर्हसन्तीमिव सर्वतः ॥ २ ॥
 तस्याश्वातिमहाभीमं विषाग्निश्रितवारिणम् । हृदं कालीयनागस्य ददर्शातिविभीषणम् ॥ ३ ॥
 विषाग्निना प्रसरता दग्धतीरमहीरुहम् । वाताहताम्पुर्विक्षेपस्पर्शदग्धविहंगमम् ॥ ४ ॥
 तमतीव महारौद्रं मृत्युवक्रमिवापरम् । विलोक्य चिन्तयामास भगवान्मधुसूदनः ॥ ५ ॥

अस्मिन्वसति दुष्टात्मा कालीयोऽसौ विषायुधः ।

यो मया निजितस्त्यक्त्वा दुष्टो गच्छेत् पयोनिधिम् ॥ ६ ॥

तेनेयं दूषिता सर्वा यमुना सागरंगमा । न नैर्गोधनैश्चापि तृपातैरुपभुज्यते ॥ ७ ॥

तदस्य नागराजस्य कर्तव्यो निग्रहो मया । निष्वासास्तु सुखं येन चरेयुर्व्रजवासिनः ॥ ८ ॥

एतदर्थं तु लोकेऽस्मिन्नवतारः कृतो मया । यदेषामुत्पथस्थानां कार्या शान्तिर्दुरात्मनाम् ॥ ९ ॥

पर्णशय्यालिति ॥ निद्रान्तरैषिणौ—निद्रार्थमवकाशार्थिनौ ॥ ४७ ॥

गायतामिति ॥ केकानुगतौ—तारध्वन्यनुगतौ । तदुक्तम्—* तारं तु विद्यात्सवनं तृतीयं शिरोगतं तच्च सदा प्रयोज्यम् । मयूरहंसान्यभृतस्वराणां तुल्येन नादेन शिरःस्थितेन * इति ॥ ४८, ४९ ॥

विकाले चेति ॥ विकाले—रात्रावपि ॥ ५०, ५१ ॥

इति श्रीविष्णुपुराणव्याख्याने श्रीविष्णुचितीये पंचमांशे षष्ठोऽध्यायः ॥ ६ ॥

अथ सप्तमोऽध्यायः

एकदा त्विति ॥ विना रामम्—स हि तस्य नागहृदप्रवेशं नानुमन्येत ॥ १ ॥

स इति ॥ फेनस्य शौक्याद्दसन्तीमिवेत्युपेक्षा । हसन्तीम्—अङ्गारशकटिकामिवेत्युपमा वा ।
 अत्र ज्वालावत्कल्लोलः, भस्मवफेनः ॥ २ ॥ तस्या इति ॥ श्रितं—तप्तम् ॥ ३-५ ॥

अस्मिन्निति ॥ यो मयेत्यादि । मया—मद्विभूतिभूतेन तार्क्ष्येणेत्यर्थः । नष्टः—न दृष्टः । सोऽस्मिन्
 मत्स्यानुजिघृक्षुसौभरिशापभीततार्क्ष्यदुष्प्रवेशे वसति । अयमर्थो भागवते द्रष्टव्यः ॥ ६-९ ॥

तदेतं नातिदूरस्थं कदंबमुखशासिनम् । अधिस्थं पतिष्यामि हृदेऽस्मिन्ननिलाशिनः ॥ १० ॥

श्रीपराशरः—

इत्थं विचिन्त्य बद्ध्वा च गाढं परिकरं ततः । निपपात हृदे तत्र नागराजस्य वेगतः ॥ ११ ॥
तेनातिपतता तत्र क्षोभितस्स महाहृदः । अत्यर्थं दूरजातांस्तु सममिश्रन्महीरुहान् ॥ १२ ॥
ते हि दुष्टविषज्वालातप्तान्बुपवनोक्षिताः । जज्वलुः पादपाससद्यो ज्वालाव्याप्तदिगन्तराः ॥ १३ ॥
आस्फोटयामास तदा कृष्णो नागहृदे भुजम् । तच्छब्दश्रवणाच्चाशु नागराजोऽभ्युपागमत् ॥ १४ ॥
आताम्रनयनः क्रोपाद्विषज्वालाकुलैर्मुखैः । वृतो महाविषैश्चान्यैरुरगैरनिलाशनैः ॥ १५ ॥
नागपत्न्यश्च शतशो हारिहारोपशोभिताः । प्रकंपिततनुश्लेषचलत्कुंतलकान्तयः ॥ १६ ॥
ततः प्रवेष्टितस्सर्पैस्स कृष्णो भोगबन्धनैः । ददंशुस्तेऽपि तं कृष्णं विषज्वालाकुलैर्मुखैः ॥ १७ ॥
तं तत्र पतितं दृष्ट्वा सर्पभोगैर्निपीडितम् । गोपा व्रजमुपागम्य चुक्रशुः शोकलालसाः ॥ १८ ॥

गोपाः—

एष मोहं गतः कृष्णो मयो वै कालियहृदे । भक्ष्यते नागराजेन तमागच्छत पश्यत ॥ १९ ॥
तच्छ्रुत्वा तत्र ते गोपा वज्रपातोपमं वचः । गोप्यश्च त्वरिता जग्मुर्यशोदाप्रमुखा हृदम् ॥ २० ॥
हाहा कासाविति जनो गोपीनामतिविह्वलः । यशोदया समं भ्रान्तो द्रुतप्रस्खलितं ययौ ॥ २१ ॥
नन्दगोपश्च गोपाश्च रामश्चाद्भुतविक्रमः । त्वरितं यमुनां जग्मुः कृष्णदर्शनलालसाः ॥ २२ ॥
ददशुश्चापि ते तत्र सर्पराजवशंगतम् । निष्प्रयत्नीकृतं कृष्णं सर्पभोगविवेष्टितम् ॥ २३ ॥
नन्दगोपोऽपि निश्चेष्टो न्यस्य पुत्रमुखे दृशम् । यशोदा च महाभागा बभूव मुनिसत्तम ॥ २४ ॥
गोप्यस्त्वन्या रुदन्त्यश्च ददशुः शोककातराः । प्रोचुश्च केशवं प्रीत्या भयकातर्यगद्गदम् ॥ २५ ॥

गोप्यः—

सर्वा यशोदया सार्धं विशामोऽत्र महाहृदम् । सर्पराजस्य नो गन्तुमस्माभिर्युज्यते व्रजम् ॥ २६ ॥
दिवसः को विना सूर्यं विना चन्द्रेण का निशा ।
विना वृषेण का गावो विना कृष्णेन को व्रजः ॥ २७ ॥
विनाकृता न यास्यामः कृष्णेनानेन गोकुलम् । अरम्यं नातिसेव्यं च वारिहीनम् यथा सरः ॥ २८ ॥

तदिति ॥ कदंबोऽसावमृतमानयता ताक्ष्येणक्रान्ततत्त्वान्न दग्ध इति पुराणान्तरसिद्धम् ॥ १० ॥

इत्थमिति ॥ परितः क्रियत इति परिकरो वज्रम् ॥ ११—१५ ॥

नागपत्न्यश्चेति ॥ हारिहारेत्यादिना हारादिभूषितत्वेऽपि, व्यक्तवाक्योक्तेश्च तासां मनुष्यसमपूर्व-
त्वायत्वं विज्ञेयम् ॥ १६—१७ ॥ तमिति ॥ लालसाः—व्याकुलाः । पश्यतेति चुक्रशुः ॥ १८—२० ॥

हाहेति ॥ विह्वलः—परवशः । ॥ २१ ॥

नन्दगोप इति ॥ कृष्णदर्शनलालसाः । अत्र लालसपदमौत्सुक्यपरम् ॥ २२—२४ ॥

गोप्य इति ॥ कातराः—अधीराः ॥ २५—२८ ॥

यत्र नेन्दीवरश्यामकायकान्तिरयं हरिः । तेनापि मातुर्वासेन रतिरस्तीति विस्मयः ॥ २९ ॥
 उत्फुल्लपंकजदलस्पष्टकान्तिविलोचनम् । अपश्यन्तो हरिं दीनाः कथं गोष्ठे भविष्यथ ॥ ३० ॥
 (अत्यर्थ) अत्यन्त मधुरालापहृताशेषमनोरथम् । न विना पुण्डरीकाक्षं यास्यामो नन्दगोकुलम् ॥ ३१ ॥
 भोगेनावेष्टितस्यापि सर्पराजस्य पश्यत । स्मितशोभि मुखं गोप्यः कृष्णस्यास्मद्विलोकने ॥ ३२ ॥

श्रीपराशरः—

इति गोपीवचः श्रुत्वा रौहिणेयो महाबलः । गोपांश्च त्रासविधुरान्विलोक्य स्तिमितेक्षणान् ॥ ३३ ॥
 नन्दं च दीनमत्यर्थं न्यस्तदृष्टिं सुतानने । मूर्च्छाकुलां यशोदां च कृष्णमाहात्मसंज्ञया ॥ ३४ ॥
 किमिदं देवदेवेश भावोऽयं मानुषस्त्वया । व्यज्यतेऽत्यन्तमात्मानं किमनन्तं न वेत्ति यत् ॥ ३५ ॥
 त्वमेव जगतो नाभिरराणामिव संश्रयः । कर्ताऽपहर्ता पाता च त्रैलोक्यं त्वं त्रयीमयः ॥ ३६ ॥
 सेन्द्रै रुद्राग्निवसुभिरादित्यैर्मरुदक्षिभिः । चिन्त्यसे त्वमचिन्त्यात्मन् समस्तैश्चैव योगिभिः ॥ ३७ ॥
 जगत्पथं जगन्नाथ भारवतरणेच्छया । अवतीर्णोऽसि मर्त्येषु तवांशश्चाहमग्रजः ॥ ३८ ॥
 मनुष्यलीलां भगवन् भजता भवता सुरः । विडम्बयन्तस्त्वल्लीलां सर्व एव सहासते ॥ ३९ ॥
 अवतार्य भवान्पूर्वं गोकुले तु सुराङ्गनाः । क्रोडार्थमात्मनः पश्चादवतीर्णोऽसि शाश्वत ॥ ४० ॥
 अत्रावतीर्णयोः कृष्ण गोपा एव हि बान्धवाः । गोप्यश्च सीदतः कस्मादेतान्वन्धूनुपेक्षसे ॥ ४१ ॥
 दर्शितो मानुषो भावो दर्शितं बालचापलम् । तदयं दम्यतां कृष्ण दुष्टात्मा दशनायुधः ॥ ४२ ॥

यत्रेति ॥ यत्र न हरिः तेनापि मातुर्वासेन—जननीगृहेणापि रतिरस्ति चेद्विस्मयः । कृष्णरहितं मातृगृहेऽपि प्रीतिर्नास्तीत्यर्थः ॥ २९ ॥

उत्फुल्लेति ॥ कथं भविष्यथ—कथमपि भवितुं न शक्यथेत्यर्थः ॥ ३० ॥

अत्यर्थेति ॥ अत्यर्थम्—अत्यन्तम् ॥ ३१ ॥

भोगेनेति ॥ अस्मद्विलोकने सतीति शेषः ॥ ३२ ॥

इतीति ॥ त्रासविधुरान्—त्रासनिश्चेष्टान् ॥ ३३ ॥

नन्दं चेति ॥ आत्मसंज्ञया—अनन्यवेद्येन संकेतेन ॥ ३४ ॥

किमिदमिति ॥ किं त्वमात्मानमनन्तम्—ईश्वरं यन्न वेत्ति, तेन सर्पदष्टत्वमूर्च्छादिरयं मानुषो भावः अत्यन्तं व्यज्यते, किमिदमित्यन्वयः ॥ ३५ ॥

त्वमेवेति ॥ अराणां नाभिरिव त्वमस्य जगतः संश्रयः ॥ ३६, ३७ ॥

जगत्पथमिति ॥ तवांशः—तव विभूतिः ॥ ३८ ॥

मनुष्येत्यादि ॥ मनुष्यदेहग्रहणादिका लीलां भजता त्वया हेतुभूतेन सुराश्च गोपेषु जातास्त्वल्लीलां विडम्बयन्तः—अनुकुर्वन्त आसते ॥ ३९—४२ ॥

श्रीपराशरः—

इति संस्मारितः कृष्णः स्मितभिन्नोष्ठसंपुटः । आस्फोट्य मोचयामास स्वदेहं भोगिबन्धनात् ॥४३॥
आनम्य चापि हस्ताभ्यामुभाभ्यां मध्यमं शिरः । आरुह्याभुग्नशिरसः प्रणनर्तोरुविक्रमः ॥ ४४ ॥
प्राणाः फणेऽभवंश्चास्य कृष्णस्याग्निनिकुट्टनैः । यत्रोन्नतिं च कुरुते ननामास्य ततश्शिरः ॥ ४५ ॥
मूर्च्छासुपाययौ भ्रान्त्या नागः कृष्णस्य रेचकैः । दण्डपातनिपातेन ववाम रुधिरं बहु ॥ ४६ ॥
तं विभुग्रशिरोग्रीवमास्येभ्यस्सुतशोणितम् । विलोक्य करुणं जग्मुस्तत्पत्न्यो मधुसूदनम् ॥ ४७ ॥

नागपत्न्यः—

ज्ञातोऽसि देवदेवेश सर्वज्ञस्त्वमनुत्तमः । परं ज्योतिरचिन्त्यं यत्तदंशः परमेश्वरः ॥ ४८ ॥
न समर्थाः सुरास्तोतुं यमनन्यभवं विभुम् । स्वरूपवर्णनं तस्य कथं योषित्करिष्यति ॥ ४९ ॥
यस्याखिलमहीव्योमजलाग्निपवनात्मकम् । ब्रह्माण्डमल्पकालपांशः स्तोष्यामस्तं कथं वयम् ॥ ५० ॥
यमतो न विदुर्नित्यं यत्स्वरूपं हि योगिनः । परमार्थमणोरल्पं स्थूलात्स्थूलं नताः स्म तम् ॥ ५१ ॥
न यस्य जन्मने धाता यस्य चान्ताय नान्तकः ।
स्थितिकर्ता न चान्योऽस्ति यस्य तस्मै नमस्सदा ॥ ५२ ॥
कोपः खल्वोऽपि ते नास्ति स्थितिपालनमेव ते । कारणं कालियस्यास्य दमने श्रूयतां वचः ॥ ५३ ॥
स्त्रियोऽनुकम्प्यास्साधूनां मृदा दीनाश्च जन्तवः । यतस्ततोऽस्य दीनस्य क्षम्यतां क्षमतां वर ॥ ५४ ॥
समस्तजगदाधारो भवानल्पबलः फणी । त्वत्पादपीडितो जह्यान्बुहूर्तार्धेन जीवितम् ॥ ५५ ॥
क्व पन्नगोऽल्पवीर्योऽयं क्व भवान्भुवनाश्रयः । प्रीतिद्वेषौ समोत्कृष्टगोचरौ भवतोऽव्यय ॥ ५६ ॥
ततः कुरु जगत्स्वामिन्प्रसादमवसीदतः । प्राणांस्त्यजति नागोऽयं भर्तृमिक्षा प्रदीयताम् ॥ ५७ ॥
भुवनेश जगन्नाथ महापुरुष पूर्वज । प्राणांस्त्यजति नागोऽयं भर्तृमिक्षां प्रयच्छ नः ॥ ५८ ॥
वेदान्तवेद्य देवेश दुष्टदैत्यनिवर्हण । प्राणांस्त्यजति नागोऽयं भर्तृमिक्षा प्रदीयताम् ॥ ५९ ॥

श्रीपराशरः—

इत्युक्ते तामिराश्वस्य क्लान्तदेहोऽपि पन्नगः । प्रसीद देवदेवेति ग्राह वाक्यं शनैः शनैः ॥ ६० ॥

इतीति ॥ स्मितभिन्नेति । मायोद्घाटनात् स्मितोदयः ॥ ४३-४४ ॥

प्राणा इति ॥ निकुट्टनैः—प्रहारैः ॥ ४५ ॥

मूर्च्छामिति ॥ भ्रान्तिरेचकदण्डपाताः नृत्तोक्ताः पादभ्यासविशेषाः । यथाह भरतः—* अन्तर्भ्रम-
रिका ज्ञेया भ्रमरी बाह्यपूर्विका । अलभ्रभ्रमरी च स्यादुचितभ्रमरी तथा ॥ चित्रभ्रमरिका चैव चक्रभ्रमरिका
तथा । तिर्यग्भ्रमरिका चेति भ्रमास्मत्त प्रकीर्तिताः ॥ पाश्चात्पार्श्वं तु गमनं खलितैश्चलितैः पदैः । विविधैश्चैव
पादैश्च पादरेचक उच्यते ॥ पाष्णी यस्य स्थितौ भूमावूर्ध्वमग्रतलं तथा । अङ्गुल्यश्चाश्रितास्सर्वास्सपादस्वञ्चित-
स्संयुतः ॥ पृष्ठतो ह्यञ्चितं कृत्वा पादमग्रतलेन तु । द्रुते निपातयेद्भूमौ चादिनूपुरपादिका ॥ चरणं नूपुरं
कृत्वा पुरतः संप्रसारयेत् । क्षिप्रमाविद्धकरणं दण्डपाता तु सा स्पृता ॥ इति ॥ ४६-५२ ॥

कोप इति ॥ स्थितिपालनं—लोकमर्यादास्थापनम् । श्रूयतामथ—अथ अस्मद्वचनं श्रूयताम् ॥ ५३-५५ ॥

केति ॥ समोत्कृष्टयोः प्रीतिद्वेषौ वा कार्यः । न त्वीदृशे निकृष्ट इति भावः ॥ ५६-६० ॥

कालियः—

तवाष्टगुणमैश्वर्यं नाथ स्वाभाविकं परम् । निरस्तातिशयं यस्य तस्य स्तोष्यामि किंन्वहम् ॥ ६१ ॥
 त्वं परस्त्वं परस्माद्यः परं त्वत्तः परात्मकम् । परस्मात्परमो यस्त्वं तस्य स्तोष्यामि किंन्वहम् ॥ ६२ ॥
 यस्माद्ब्रह्मा च रुद्रश्च चन्द्रेन्द्रमरुदश्विनः । वसवश्च सहादित्यैस्तस्य स्तोष्यामि किंन्वहम् ॥ ६३ ॥
 एकावयवसूक्ष्मांशो यस्येतदखिलं जगत् । कल्पनावयवस्यांशस्तस्य स्तोष्यामि किंन्वहम् ॥ ६४ ॥
 सदसद्रूपिणो यस्य ब्रह्माद्यास्त्रिदशेश्वराः । परमार्थं न जानन्ति तस्य स्तोष्यामि किंन्वहम् ॥ ६५ ॥
 ब्रह्माद्यैरर्च्यते यस्तु गन्धपुष्पानुलेपनैः । नन्दनादिसगुद्भूतैस्सोऽर्च्यते वा कथं मया ॥ ६६ ॥
 यस्यावताररूपाणि देवराजस्तदाऽर्चति । न वेत्ति परमं रूपं सोऽर्च्यते वा कथं मया ॥ ६७ ॥
 विषयेभ्यस्तमावृत्य सर्वाक्षाणि च योगिनः । यमर्चयन्ति ध्यानेन सोऽर्च्यते वा कथं मया ॥ ६८ ॥
 हृदि संकल्प्य यद्रूपं ध्यानेनार्चन्ति योगिनः । भावपुष्पादिना नाथः सोऽर्च्यते वा कथं मया ॥ ६९ ॥
 सोऽहं ते देवदेवेश नार्चनादौ स्तुतौ न च । सामर्थ्यवान् कृपामात्रमनोवृत्तिः प्रसीद मे ॥ ७० ॥
 सर्पजातिरियं क्रूरा यस्यां जातोऽस्मि केशव । तत्स्वभावोऽयमत्रास्ति नापराधो ममाच्युत ॥ ७१ ॥
 सृज्यते भवता सर्वं तथा संहियते जगत् । जातिरूपस्वभावाश्च सृज्यन्ते सृजता त्वया ॥ ७२ ॥
 यथाऽहं भवता सृष्टो जात्या रूपेण चेश्वर । स्वभावेन च साधुत्वं तथेदं चेष्टितं मया ॥ ७३ ॥
 यद्यन्यथा प्रवर्तयेयं देवदेव ततो मयि । न्याय्यो दण्डनिपातो वै तवं वचनं यथा ॥ ७४ ॥

तवेत्यादि ॥ किन्तु स्तोष्यामीति भावः । अष्टौ गुणा यस्य तदष्टगुणमैश्वर्यम् । ते चाणिमादयः । स्वाभाविकत्वादिविशेषणैस्सनकादिव्यावृत्तिः ॥ ६१ ॥

त्वं पर इत्यादि ॥ प्रकृतेः परः पुमांस्त्वम् । परस्माद्यः परः मुक्तः स त्वम् । परं त्वत्तः परात्मकम्—
 इन्द्रियादेरुत्कृष्टं प्रधानमपि त्वत्तो भवति । परस्मात्परमो यस्त्वम्—उत्काद्वद्भुक्तप्रधानरूपात्परस्मात् परमो यः सः
 त्वम् ; तस्य तव किं स्तोष्यामीति । परं त्वत्तः परात्मकेति पाठे, हे परात्मक—उत्कृष्टस्वरूप ! त्वत्तः परं
 प्रधानं प्रवर्तते । परस्माद्यः मुक्तः स त्वमिति शेषः । त्वं परस्त्वं परस्माद्यः परं त्वत्तः परात्मकम् इति च
 पाठः ॥ ६२, ६३ ॥

एकावयवेति ॥ कल्पनावयवात्मा—संकल्पसिद्धावयवात्मा । इच्छागृहीताभिमतोरुदेह इति यावत् ॥
 ६४ ॥ सदसद्रूपिण इति ॥ सदसद्रूपिणः—मूर्तामूर्तरूपवतः ॥ ६५—६८ ॥

हृदीत्यादि ॥ यद्रूपं ध्यानेन संकल्प्य । भावमयानि पुष्पाणि—अहिंसादीनि, * अहिंसा प्रथमं पुष्पं
 पुष्पमिन्द्रियनिग्रहः । सर्वभूतदया पुष्पं क्षमा पुष्पं विशिष्यते ॥ शमः पुष्पं दमः पुष्पं ध्यानपुष्पं च सप्तमम् ।
 सत्यं चैवाष्टमं पुष्पमेभिस्तुष्यति केशवः ॥ इति वचनात् ॥ ६९—७४ ॥

तथाऽप्यज्ञे जगत्स्वामिन्दण्डं पातितवान्मयि । स सोढव्यो मया दण्डस्त्वत्तो मामेत्ययं वरः ॥७५॥
हतवीर्यो हतविषो दमितोऽहं त्वयाऽच्युत । जीवितं दीयतामेकमाज्ञापय करोमि किम् ॥ ७६ ॥

श्रीभगवानुवाच :—

नात्र स्थेयं त्वया सर्प कदाचिद्यमुनाजले । सपुत्रपरिवारस्त्वं समुद्रसलिलं व्रज ॥ ७७ ॥
मत्पदानि च ते सर्प दृष्ट्वा मूर्धनि सागरे । गरुडः पन्नगरिपुस्त्वयि न प्रहरिष्यति ॥ ७८ ॥

श्रीपराशरः—

इत्युक्त्वा सर्पराजं तं मुमोच भगवान्हरिः । प्रणम्य सोऽपि कृष्णाय जगाम पयसां निधिम् ॥ ७९ ॥
पश्यतां सर्वभूतानां सभृत्यसुतबान्धवः । समस्तभार्यासहितः परित्यज्य स्वकं हृदम् ॥ ८० ॥
गते सर्पे परिष्वज्य मृतं पुनरिवागतम् । गोपा मूर्धनि हार्देन सिषिचुर्नेत्रजैर्जलैः ॥ ८१ ॥
कृष्णमक्लिष्टकर्माणमन्ये विस्मितचेतसः । तुष्टुवुर्मुदिता गोपा दृष्ट्वा शिवजलां नदीम् ॥ ८२ ॥
गीयमानः स गोपीभिश्चरितैस्साधुचेष्टितैः । संस्तूयमानो गोपेश्च कृष्णो व्रजमुपागतम् ॥ ८३ ॥

इति श्रीविष्णुपुराणे पञ्चमेशे सप्तमोऽध्यायः ॥ ७ ॥

अथाष्टमोऽध्यायः

श्रीपराशरः—

गाः पालयन्तौ च पुनः सहितौ बलकेशवौ । भ्रममाणौ वने तस्मिन् रम्यं तालवनं गतौ ॥ १ ॥
तच्च तालवनं दिव्यं धेनुको नाम दानवः । मृगमांसकृताहारः सदाऽध्यास्ते खराकृतिः ॥ २ ॥
तच्च तालवनं पक्कफलसंपत्समन्वितम् । दृष्ट्वा स्पृहान्विता गोपाः फलादानेऽब्रुवन्वचः ॥ ३ ॥
गोपाः—हे गम हे कृष्ण सदा धेनुकेनैव रक्षयते । भूप्रदेशो यतस्तस्मात्पक्वानिमानि सन्ति वै ॥ ४ ॥
फलानि पश्य तालानां गन्धामोदितदिशि वै । वयमेतान्यभीप्सामः पात्यन्तां यदि रोचते ॥ ५ ॥
श्रीपराशरः—इति गोपकुमाराणां श्रुत्वा संकर्षणो वचः । एतत्कर्तव्यमित्युक्त्वा पातयामास तानि वै ।
कृष्णश्च पातयामास भुवि तानि फलानि वै ॥ ६ ॥

फलानां पततां शब्दमाकर्ण्य सुदुरासदः । आजगाम स दुष्टात्मा कोपादैतेयगर्दभः ॥ ७ ॥
पद्भ्यामुभाभ्यां स तदा पश्चिमाभ्यां बलं बली । जघानोरसि ताभ्यां च स च तेनाभ्यगृह्यत ॥८॥

तथेति ॥ स सोढव्य इति । अयं दण्डरूपो वरस्त्वत्तो मामेति, मया सोढव्यः । स ह्लाध्योऽयं वरो
दण्डस्त्वत्तो मे नान्यतो वरः, इति च पाठः ॥ ७५-८० ॥ गत इति ॥ गोपाः—नन्दाद्या वृद्धाः ॥ ८१ ॥
कृष्णमिति ॥ अन्ये—श्रीदामादिसवयसः ॥ ८२ ॥ गीयमान इति ॥ चरितैः हेतुमिः ॥ ८३ ॥
इति श्रीविष्णुपुराणव्याख्याने श्रीविष्णुचितीये पञ्चमेशे सप्तमोऽध्यायः ॥ ७ ॥

अथ अष्टमोऽध्यायः

॥ १-७ ॥ पद्भ्यामिति ॥ ताभ्यां—तयोरित्यर्थः ॥ ८ ॥

गृहीत्वा भ्रामयामास सोऽम्बरे गतजीवितम् । तस्मिन्नेव स चिक्षेप वेगेन तृणराजनि ॥ ९ ॥
 ततः फलान्यनेकानि तालाग्रान्निपतन्वरः । पृथिव्यां पातयामास महावातो घनानिव ॥ १० ॥
 अन्यानथ सजातीयानागतान्दैत्यगर्दभान् । कृष्णश्चिक्षेप तालाग्रे बलभद्रश्च लीलया ॥ ११ ॥
 क्षणेनालंकृता पृथ्वी पक्वैस्तालफलैस्तदा । दैत्यगर्दभदेहैश्च मैत्रेय शुशुभेऽधिकम् ॥ १२ ॥
 ततो गावो निराबाधास्तस्मिंस्तालवने द्विज । नवशष्पं सुखं चैर्यन्न भुक्तमभूत्पुरा ॥ १३ ॥
 इति श्रीविष्णुपुराणे पंचमेशेऽष्टमोऽध्यायः ॥ ८ ॥

अथ नवमोऽध्यायः

श्रीपराशरः—

तस्मिन्नासमर्देतेये सानुगे विनिपातिते । सौम्यं तद्गोपगोपीनां रम्यं तालवनं बभौ ॥ १ ॥
 ततस्तौ जातहर्षौ तु वसुदेवसुताबुभौ । हत्वा धेनुकदेतेयं भाण्डीरं वटमागतौ ॥ २ ॥
 क्ष्वेलमानौ प्रगायन्तौ विचिन्वन्तौ च पादपान् । चारयन्तौ च गा दूरे व्याहरन्तौ च नामभिः ॥ ३ ॥
 निर्योगपाशस्कन्धौ तौ वनमालाविभूषितौ । शुशुभाते महात्मानौ बालशृङ्गाविवर्षभौ ॥ ४ ॥
 सुवर्णाञ्जनचूर्णाभ्यां तौ तदा रूपिताम्बरौ । महेन्द्रायुधसंयुक्तौ श्वेतकृष्णाविवाम्बुदौ ॥ ५ ॥
 चेतुर्लोकसिद्धाभिः क्रीडाभिरितरेतरम् । समस्तलोकनाथानां नाथभूतौ भुवं गतौ ॥ ६ ॥
 मनुष्यधर्माभिरतौ मानयन्तौ मनुष्यताम् । तज्जातिगुणयुक्ताभिः क्रीडाभिश्चेतुर्वनम् ॥ ७ ॥
 ततस्त्वान्दोलिकाभिश्च नियुद्धैश्च महाबलौ । व्यायामं चक्रतुस्तत्र क्षेपणीयैस्तथाऽश्मभिः ॥ ८ ॥
 तल्लिप्सुरसुरस्तत्र क्षुभयो रममाणयोः । आजगाम प्रलंबाख्यो गोपवेपतिरोहितः ॥ ९ ॥
 सोऽवगाहत निशङ्कस्तेषां मध्यममानुषः । मानुषं वपुरास्थाय प्रलंबो दानवोत्तमः ॥ १० ॥

गृहीत्वेति ॥ तं गृहीत्वा तृणराजनि—ताले ॥ ९-१२ ॥

इति श्रीविष्णुपुराणव्याख्याने श्रीविष्णुचिन्तीये पंचमेशे अष्टमोऽध्यायः ॥ ८ ॥

अथ नवमोऽध्यायः

॥ १, २ ॥ क्ष्वेलमानाविति ॥ क्ष्वेलन्तौ—सिंहवन्नादं कुर्वन्तौ । विचिन्वन्तौ—वासयोग्यान् देशा-
 नन्विच्छन्तौ ॥ ३ ॥ निर्योगपाश इति ॥ निर्योगपाशः—नियमनरज्जुः ॥ ४ ॥

सुवर्णेति ॥ रूपिताम्बरौ—रञ्जितवस्त्रौ । महेन्द्रायुधसंकाशावित्यम्बुदविशेषणम् । महेन्द्रायुधेन
 प्रकाशमानावित्यर्थः ॥ ५-७ ॥

तत इति ॥ धान्दोलिकाभिः—द्वयौगोपयोर्द्वैस्तद्वयमयान्दोलिकाभिः । नियुद्धैः—नाहुयुद्धैः । व्यायामं—
 श्रमम् ॥ ८ ॥ तल्लिप्सुरिति ॥ तल्लिप्सुः—तौ जिघृक्षुः ॥ ९, १० ॥

तयोश्छिद्रान्तरप्रेप्सुरविपद्यममन्यत । कृष्णं ततो रौहिणेयं हन्तुं चक्रे मनोरथम् ॥ ११ ॥
 हरिणाक्रीडनं नाम बालक्रीडनकं ततः । प्रकुर्वन्तो हि ते सर्वे द्वौद्वौ युगपदुत्थितौ ॥ १२ ॥
 श्रीदाम्ना सह गोविन्दः प्रलंबेन तथा बलः । गोपालैरपरैश्चान्ये गोपालाः पुच्छुवुत्ततः ॥ १३ ॥
 श्रीदामानं ततः कृष्णः प्रलंबं रोहिणीसुतः । जितवान्कृष्णपक्षीयैर्गोपैरन्ये पराजिताः ॥ १४ ॥
 ते बाहयन्तस्त्वन्योन्यं भाण्डीरं वटमेत्य वै । पुनर्निववृत्तुस्सर्वे येये तत्र पराजिताः ॥ १५ ॥
 संकर्षणं तु स्कन्धेन शीघ्रमुत्क्षिप्य दानवः । नभस्स्थलं जगामाशु सचन्द्र इव वारिदः ॥ १६ ॥
 असहज्रौहिणेयस्य स भारं दानवोत्तमः । ववृधे सुमहाकायः प्रावृषीव बलाहकः ॥ १७ ॥
 संकर्षणस्तु तं दृष्ट्वा दग्धशैलोपमाकृतिम् । स्रग्दामलम्बाभरणं मकुटाटोपमस्तकम् ॥ १८ ॥
 रौद्रं शकटचक्राक्षं पादन्यासचलक्षितिम् । अभीतमनसा तेन रक्षसा रोहिणीसुतः ।
 हियमाणस्ततः कृष्णमिदं वचनमब्रवीत् ॥ १९ ॥
 कृष्ण कृष्ण हियाम्येष पर्वतोदग्रमूर्तिना । केनापि पश्य दैत्येन गोपालच्छन्नरूपिणा ॥ २० ॥
 यदत्र सांप्रतं कार्यं मया मधुनिषूदन । तत्कथ्यतां प्रयात्येव दुरात्माऽतित्वरान्वितः ॥ २१ ॥
 श्रीपराशरः—तमाह रामं गोविन्दस्मिन्तन्निष्पुटः । महात्मा रौहिणेयस्य बलवीर्यप्रमाणवित् ॥ २२ ॥
 श्रीकृष्णः—किमयं मानुषो भावो व्यक्तमेवावलम्ब्यते । सर्वात्मन् सर्वगुह्यानां गुह्यं गुह्यात्मना त्वया ॥
 स्मराशेषजगद्बीजं कारणं कारणाग्रज । आत्मानमेकं तद्वच्च जगत्प्राणैवे च यत् ॥ २४ ॥
 किं न वेत्ति यथाहं च त्वं चैकं कारणं भुवः । भारवतारणार्थाय मर्त्यलोकमुपागतौ ॥ २५ ॥
 नभश्शिरस्तेऽम्बुवहाश्च केशाः पादौ क्षितिर्वक्रमनन्तवह्निः ।
 सोमो मनस्ते श्वसितं समीरणो दिशश्चतस्रोऽव्यय बाहवस्ते ॥ २६ ॥
 सहस्रवक्त्रो भगवान्महात्मा सहस्रहस्ताङ्घ्रिशरीरभेदः ।
 सहस्रपद्मोद्भवयोनिराद्यस्सहस्रशस्त्रां मुनयो गृणन्ति ॥ २७ ॥
 दिव्यं हि रूपं तव वेत्ति नान्यो देवैरशेषैरवताररूपम् ।
 तदर्च्यते वेत्ति न किं यदन्ते त्वय्येव विश्वं लयमभ्युपैति ॥ २८ ॥
 त्वया धृतेय धरणी विभर्ति चराचरं विश्वमनन्तमूर्तं ।
 कृतादिभेदैरज कालरूपो निमेषपूर्वो जगदेतदस्ति ॥ २९ ॥

तयोरिति ॥ छिद्रान्तरप्रेप्सुः—प्रमादावसरं प्रतीक्षमाणः ॥ ११ ॥
 हरिणेति ॥ हरिणाक्रीडनम्—हरिणवदाक्रीडनम्, उल्लुतिः । द्वयोर्युगपदुल्लुतयोरलसः जितः,
 रटुर्जेता । तत्र जितो जेतारं वहन् भाण्डीरं गत्वा पुनरुल्लुतिस्थानं नयेदिति पणबन्धः ॥ १२ ॥
 श्रीदाम्नेति ॥ तत्र प्रलंबः श्रीदामपक्षीयः ॥ १३-१९ ॥
 कृष्णकृष्णेति ॥ हियामि—हिये । गोपालच्छन्नरूपिणा—कृत्रिमगोपालरूपिणा ॥ २० ॥
 यदत्रेति ॥ अत्र—दानवे ॥ २१-२३ ॥
 स्मरेत्यादि ॥ जगद्बीज—कारणानामप्यादिभूत । जगति—जगदवस्थायाम्, तद्वदेकार्णवे च—एकार्ण-
 वावस्थायां च यत्तदेकं कारणमात्मानं किं न वेत्ति ॥ २४-२९ ॥

अत्तं यथा बाडववह्निनाऽम्बु हिमस्वरूपं परिगृह्य कास्तम् ।
हिमाचले भानुमतोऽशुसङ्गाजलत्वमभ्येति पुनस्तदेव ॥ ३० ॥

एवं त्वया संहरणेऽत्तमेतज्जगत्समस्तं त्वदधीनकं पुनः ।
तथैव सर्गाय समुद्यतस्य जगच्चमभ्येत्यनुकल्पमीश ॥ ३१ ॥

भवानहं च विश्वात्मन्नेकमेव च कारणम् । जगतोऽस्य जगत्यर्थे भेदेनावां व्यवस्थितौ ॥ ३२ ॥
तत्स्मर्यताममेयात्मंस्त्वयाऽऽत्मा जहि दानवम् । मानुष्यमेवावलम्ब्य बन्धूनां क्रियतां हितम् ॥ ३३ ॥

श्रीपराशरः—

इति संस्मारितो विप्र कृष्णेन सुमहात्मना । विहस्य पीडयामास प्रलंबं बलवान्बलः ॥ ३४ ॥
मुष्टिना सोऽहनन्मूर्ध्नि कोपसंरक्तलोचनः । तेन चास्य प्रहारेण बहिर्याति विलोचने ॥ ३५ ॥
स निष्कासितमस्तिष्को मुखाच्छोणितमुद्रमन् । निपपात महीपृष्ठे दैत्यवर्यो ममार च ॥ ३६ ॥
प्रलंबं निहतं दृष्ट्वा बलेनाद्भुतकर्मणा । प्रहृष्टास्तुष्टुवुर्गोपास्ताधुसाध्विति चान्नुवन् ॥ ३७ ॥
संस्तूयमानो गोपैस्तु रामो दैत्ये निपातिते । प्रलम्बे सह कृष्णेन पुनर्गोकुलमाययौ ॥ ३८ ॥

इति श्रीविष्णुपुराणे पञ्चमेशे नवमोऽध्यायः ॥ ९ ॥

अत्तमिति ॥ अत्तं—चर्चितम् । कास्तं—छर्दितम् । यद्वा, केन—वायुना, अस्तं—बडबाग्निगतत्वे-
मार्करश्मिनाडीमयेन क्षितम् । अयमर्थः—सवायुना बडबाग्निना पीतं समुद्रांशु घनीभूय हिमतां गतं तेन वायु-
नाडीमयार्करश्मिना सोमद्वारा हिमर्तो हिमाद्रौ क्षिप्तं ग्रीष्मे पुनर्गदित्वांशुसंयोगाद्विलीनं सत् यथा जलतां यातीति ।
अयमेवार्थः सरित्समुद्रेत्यादिना पूर्वमुक्तः ॥ ३० ॥

एवमित्यादि ॥ संहरणात्तम्—संहरणकाले अत्तम् । तथैव सर्गाय समुद्यतस्य—त्वम्येव सर्गाय
समुद्यते सति ॥ ३१, ३२ ॥

तदिति ॥ मानुष्यमेवेति । स्तुत्युद्बोधितदिव्यशक्तिरपि मानुष्यमवलम्ब्यैव-मनुष्यमूल्यैव दानवं जहि ॥
३३ ॥ इतीति ॥ विहस्येति उद्बोधितस्वरूपानुसंधानविहम् ॥ ३४, ३५ ॥

स इति ॥ निष्कासितमस्तिष्कः—निर्गमितमस्तकस्नेहः ॥ ३६—३८ ॥

इति श्रीविष्णुपुराणव्याख्याने श्रीविष्णुचिन्तित्ये पञ्चमेशे नवमोऽध्यायः ॥ ९ ॥

अथ दशमोऽध्यायः

पराशरः—

तयोर्विहरतोरेवं रामकेशवयोर्व्रजे । प्राबुद्ध व्यतीता विकसत्सरोजा चाभवच्छरत् ॥ १ ॥
 अवापुस्तापमत्यर्थं शफर्यः पल्लवलोदके । पुत्रक्षेत्रादिसक्तेन ममत्वेन यथा गृही ॥ २ ॥
 मयूरा मौनमातस्थुः परित्यक्तमदा वने । असारतां परिज्ञाय संसारस्येव योगिनः ॥ ३ ॥
 उत्सृज्य जलसर्वस्वं विमलास्सितमूर्तयः । तत्पुत्राश्चाम्बरं मेघा गृहं विज्ञानिनो यथा ॥ ४ ॥
 शरत्सूर्याशुतप्तानि यपुङ्गवो सरांसि च । बह्वालम्बममत्वेन हृदयानीव देहिनाम् ॥ ५ ॥
 कुमुदैश्शरदम्भांसि योग्यतालक्षणं ययुः । अवबोधैर्मनांसीव समत्वममलात्मनाम् ॥ ६ ॥
 तारकाविमले व्योम्नि रराजाखण्डमण्डनः । चन्द्रश्चरमदेहात्मा योगी साधुकुले यथा ॥ ७ ॥
 शनकैश्शनकैस्तीरं तत्पुत्रा जलाशयाः । ममत्वं क्षेत्रपुत्रादिरूढमुच्चैर्यथा बुधाः ॥ ८ ॥
 पूर्वं त्यक्तैस्सरोभोभिर्हंसा योगं पुनर्ययुः । क्लेशैः कुयोगिनो शेषैरन्तरायहता इव ॥ ९ ॥
 निभृतोऽभवदत्यर्थं समुद्रस्तिमितोदकः । क्रमावाप्तमहायोगो निश्चलात्मा यथा यतिः ॥ १० ॥
 सर्वत्रातिप्रसन्नानि सलिलानि तथाऽभवन् । ज्ञाते सर्वगते विष्णौ मनांसीव सुमेधसाम् ॥ ११ ॥
 बभूव निर्मलं व्योम शरदा ध्वस्ततोयदम् । योगाग्निदग्धक्लेशैर्ध योगिनामिव मानसम् ॥ १२ ॥
 सूर्याशुजनितं तापं निन्ये तारापतिश्शमम् । अहंमानोद्भवं दुःखं विवेकस्सुमहानिव ॥ १३ ॥
 नमसोऽब्दं भुवः पङ्क्तं कालुष्यं चाम्भसश्शरत् । इन्द्रियाणीन्द्रियार्थेभ्यः प्रत्याहार इवाहरत् ॥ १४ ॥

अथ दशमोऽध्यायः

॥ १ ॥ अयं वर्ण्यमानशरद् दृष्टान्तग्याजेनात्मविद्यामाह—अवापुरित्यादिना ॥ अवापुरिति ॥ शफर्यः—
 दमत्याः ॥ २ ॥

मयूरा इति ॥ मौनम्—अनुकिर्मुनिवृत्तिश्च ॥ ३ ॥

उत्सृज्येति ॥ जलसर्वस्वं—कृत्स्नं जलम्, अहंमानादिजडभावं च । मले—काण्ड्यं, रागादि च ॥
 तं—शुभ्रे शुद्धं च । विप्रहं—विरोधम् । * गृहं विज्ञानिनो यथा * इति च पाठः ॥ ४, ५ ॥

कुमुदैरिति ॥ योग्यतालक्षणम्—योग्यतात्मकं संबन्धं ययुः । योग्यो हि निर्मलजलस्य सितकुमुदानां
 संबन्धः । अमलात्मनाम्—अमलमनसाम् ॥ ६ ॥

तारकेति ॥ तारकाविमले—तारकामिविमले । अखण्डमण्डलः पूर्णमास्याम् । चरमदेहात्मा—चरम-
 इत्य् आत्मा ॥ ७, ८ ॥ पूर्वमिति ॥ अन्तरायाः—विघ्नाः ॥ ९ ॥

निभृत इति ॥ क्रमावाप्तमहायोगः—क्रमेण मन्त्रस्पर्शभावाभावाख्ययोगचतुष्कानन्तरं लब्धमहायोगः
 १० ॥ सर्वत्रेति ॥ सर्वत्र—देशे शत्रुमित्रादिषु च ॥ ११-१४ ॥

प्राणायाम इवाम्भोभिस्सरसां कृतपूरकैः । अभ्यस्यतेऽनुदिवसं रेचकाकुम्भकादिभिः ॥ १५ ॥
 विमलाम्बरनक्षत्रे काले चाभ्यागते व्रजे । ददर्शेन्द्रमहारम्भायोद्यतास्तान्त्रजौकसः ॥ १६ ॥
 कृष्णस्तानुत्सुकान्दृष्ट्वा गोपानुत्सवलालसान् । कौतूहलादिदं वाक्यं प्राह वृद्धान्महामतिः ॥ १७ ॥
 कोऽयं शक्रमहो नाम येन वो हर्ष आगतः । प्राह तं नन्दगोपश्च पृच्छन्तमतिसादरम् ॥ १८ ॥
 नन्दगोपः—मेघानां पयसां चेशो देवराजश्शतक्रतुः । तेन संचोदिता मेघा वर्षन्त्यम्बुमयं रसम् ॥ १९ ॥
 तद्वृष्टिजनितं सस्यं वयमन्ये च देहिनः । वर्तयामोपयुञ्जानास्तर्पयामश्च देवताः ॥ २० ॥
 क्षीरवत्य इमा गावो वत्सवत्यश्च निर्वृताः । तेन संवर्द्धितैस्सस्यैस्तुष्टाः पुष्टा भवन्ति वै ॥ २१ ॥
 नासत्या नादृणा भूमिर्न बुभुक्षार्दितो जनः । दृश्यते यत्र दृश्यन्ते वृष्टिमन्तो बलाहकाः ॥ २२ ॥
 भौममेतत्पयो दुग्धं गोभिः क्षर्यस्य वारिदैः । पर्जन्यस्सर्वलोकस्योद्भवाय भुवि वर्षति ॥ २३ ॥
 तस्मात्प्रावृषि राजानस्सर्वे शक्रं मुदा युताः । मखैस्सुरेशमर्चन्ति वयमन्ये च मानवाः ॥ २४ ॥
 श्रीपराशरः—नन्दगोपस्य वचनं श्रुत्वेत्थं शक्रपूजने । रोषाय त्रिदशेन्द्रस्य प्राह दामोदरस्तदा ॥ २५ ॥
 न वयं कृषिकर्तारो वाणिज्याजीविनो न च । गावोऽस्मदैवतं तात वयं वनचरा यतः ॥ २६ ॥
 आन्मीक्षिकी त्रयी वार्ता दण्डनीतिस्तथा परा । विद्याचतुष्टयं चैतद्वार्तामात्रं शृणुष्व मे ॥ २७ ॥
 कृषिर्वणिज्या तद्वच्च तृतीयं पशुपालनम् । विद्या ह्येका महाभाग वार्ता वृत्तित्रयाश्रया ॥ २८ ॥
 कर्षकाणां कृषिवृत्तिः पण्यं विपणिजीविनाम् । अस्माकं गौः परा वृत्तिर्वार्ताभेदैरियं त्रिभिः ॥ २९ ॥

प्राणायाम इत्यादि ॥ प्राणायामो हि कृतपूरकैर्योगिभिः आकुम्भकरेचकप्रधानाभिर्वायुनयनक्रियामि-
 रम्यस्यते, * पूरकः पूरणं वायोः कुम्भकस्थापनं क्वचित् ॥ बहिर्निस्सरणं तस्य रेचकः परिकीर्तितः ॥ इति
 वचनात् । अयमर्थः सरसां योगिस्थानीयानां प्राणायामः सस्यायं कुल्यादिभिः पूर्वं कृतपूरकैः आसस्थानीयैरम्भेभिः
 कारणैः पश्चात्स्थापनरेचकादिक्रियाभिरभ्यस्यते ॥ १५ ॥

विमलेति ॥ महः—उत्सवः ॥ १६ ॥

कृष्ण इति ॥ उत्सुकान्—उद्युक्तान् । उत्सवलालसान्—उत्सवकामान् ॥ १७—२२ ॥

भौममित्यादि ॥ पर्जन्यो हि भूगतं जलं सूर्यरश्मिभिरात्तं ततो मेघेषु दुग्धं तैर्जगद्भूलैः वर्षति ॥ २३ ॥

तस्मादिति ॥ प्रावृषि गतायामिति शेषः, शरदः प्रस्तुतत्वात् । यत् नभसि नभस्ये वा द्वादश्या-
 मिन्द्रिमहारम् इति गर्गादिनोक्तं, तन् गोवर्धनोद्धारोत्तरकालविषयं कल्याणम् । एतद्वरिवंशे कृष्णं प्रतीन्द्रोक्तिः
 * ये चेमे वार्षिका मासाश्चत्वारो विहिता मम । एषां तेऽर्घं प्रदास्यामि शरत्काले हि पश्चिमम् ॥ अद्यप्रभृति
 मासौ द्वौ ज्ञास्यन्ति मम मानवाः । वर्षार्धे च ध्वजे नित्यं ततः पूजामवाप्स्यसि ॥ इति । यत्तु हरिवंश एव
 * ततः प्रवर्तते पुण्या शरत्सुमोत्थिते त्वयि * इत्यादीन्द्रवाक्यं, तद्वागवत्प्रबोधानन्तरशरच्छेषप्रसङ्गार्थम् ॥ २४—२८ ॥

कर्षकाणामिति ॥ अस्माकमित्यादि । गौरिति जाल्यमिप्रायमेकवचनम् । सा परावृत्तिरिति पाठे परा
 वृत्तिर्या—पाशुपाल्यवृत्तिः । त्रिभिर्भेदैरुपलक्षितेयं वार्ता ॥ २९ ॥

विद्यया यो यया युक्तस्तस्य सा दैवतं महत् । सैव पूज्याऽर्चनीया च सैव तस्योपकारिका ॥३०॥
यो यस्य फलमश्वनै पूज्यत्यपरं नरः । इह च प्रेत्य चैवासौ न तदामोति शोभनम् ॥ ३१ ॥

कृष्यान्ता प्रथिता सीमा सीमान्तं च पुनर्वनम् ।

वनान्ता गिरयस्सर्वे सा चास्माकं परा गतिः ॥ ३२ ॥

न द्वारबंधावरणा न गृहक्षेत्रिणस्तथा । सुखिनस्त्वखिले लोके यथा वै चक्रचारिणः ॥ ३३ ॥
श्रूयन्ते गिरयश्चैव वनेऽस्मिन्कामरूपिणः । तत्तद्रूपं समास्थाय रमन्ते स्वेषु सानुषु ॥ ३४ ॥
यदा चैते प्रवाध्यन्ते तेषां ये काननौकसः । तदा सिंहादिरूपैस्तान्धातयन्ति महीधराः ॥ ३५ ॥
गिरियज्ञस्त्वयं तस्माद्रोयज्ञश्च प्रवर्त्यताम् । किमस्माकं महेन्द्रेण गावश्शैलाश्च देवताः ॥ ३६ ॥
मन्त्रयज्ञपरा विप्रास्सीरयज्ञाश्च कर्षकाः । गिरिगोयज्ञशीलाश्च वयमद्रिवनाश्रयाः ॥ ३७ ॥
तस्माद्रोवर्धनश्शैलो भवद्भिर्विविधार्हणैः । अर्च्यतां पूज्यतां मेध्यान्पशून्हत्वा विधानतः ॥ ३८ ॥
सर्वघोषस्य संदोहो गृह्यतां मा विचार्यताम् । भोज्यन्तां तेन वै विप्रास्तथा ये चाभिवाञ्छकाः ॥३९॥
तत्रार्चिते कृते होमे भोजितेषु द्विजातिषु । शरत्पुष्पकृतापीडाः परिगच्छन्तु गोगणाः ॥ ४० ॥
एतन्मम मतं गोपास्संप्रीत्या क्रियते यदि । ततः कृता भवेत्प्रीतिर्गवामद्रेस्तथा मम ॥ ४१ ॥

पराशरः—इति तस्य वचः श्रुत्वा नन्दाद्यास्ते व्रजौकसः ।

श्रीत्युत्फुल्लमुखा गोपास्साधुसाध्वित्यथानुवन् ॥ ४२ ॥

शोभनं ते मतं वत्स यदेतद्भवतोदितम् । तत्करिष्यामहे सर्वं गिरियज्ञः प्रवर्त्यताम् ॥ ४३ ॥
तथा च कृतवन्तस्ते गिरियज्ञं व्रजौकसः । दधिपायसमांसाद्यैर्ददुश्शैलवलिं ततः ॥ ४४ ॥

द्विजांश्च भोजयामासुश्शतशोऽथ सहस्रशः ॥ ४५ ॥

गावश्शैलं ततश्चक्रुर्चितास्ताः प्रदक्षिणम् । वृषभाश्चातिनर्दन्तस्सतोया जलदा इव ॥ ४६ ॥
गिरिर्मूर्धनि कृष्णोऽपि शैलोऽहमिति मूर्तिमान् । पुष्पजेऽन्नं बहुतरं गोपवर्याहतं द्विज ॥ ४७ ॥
स्वेनैव कृष्णो रूपेण गोपैस्सह गिरेरिशरः । अधिरुह्यार्चयामास द्वितीयामात्मनस्तनुम् ॥ ४८ ॥

विद्येति ॥ पूज्या—मान्या ॥ ३०, ३१ ॥

कृष्यान्ता इति ॥ देशस्थितिरियम् । सेति गिरयः परामृश्यन्ते । गतिशब्दसममिव्याहारात् स्त्रीत्वमे-
। च । कृष्यन्ताः प्रथितास्सीमाः ते चास्माकं परा गतिरिति च पाठः ॥ ३२ ॥

न द्वारेति ॥ द्वारबंधैः—गृहैरावरणं येषां ते तथोक्ताः ग्रामस्थाः । यद्वा, आवरणगृहैकवासा-
। जः । गृहक्षेत्रिण इति गृहकेदारादिक्षेत्रसंचारनियताः कर्षकाः । अयमन्वयः—यथा गिरेर्बलेन तृणजलादि-
देशेषु खैरं चक्रवता शकटेन चरन्तो वयं सुखिनः, न तथा द्वारबंधावरणाः—न तथा गृहक्षेत्रिण इति ॥
—३६ ॥ मन्त्रयज्ञेति ॥ मन्त्रयज्ञपराः—मन्त्रप्रकाशितदेवतायज्ञपराः ॥ ३७, ३८ ॥

सर्वघोषस्येति ॥ संदोहः—सम्यग्दुग्धम् ॥ ३९—४८ ॥

अन्तर्धानं गते तस्मिन्गोपा लब्ध्वा ततो वरान् ।

कृत्वा गिरिमखं गोष्ठं निजमभ्याययुः पुनः ॥ ४९ ॥

इति श्रीविष्णुपुराणे पंचमंशे दशमोऽध्यायः ॥ १० ॥

अथैकादशोऽध्यायः



श्रीपराशरः—

मखे प्रतिहते शक्रो मैत्रेयातिरुपाऽन्वितः । संवर्तकं नाम गणं तोयदानामथाब्रवीत् ॥ १ ॥

भोभो मेघा निशम्यैतद्वचनं गदतो मम । आज्ञानन्तरमेवाशु क्रियतामविचारितम् ॥ २ ॥

नन्दगोपस्तुदुर्बुद्धिर्गोपैरन्यैस्सहायवान् । कृष्णाश्रयबलाध्मातो मखमङ्गमचीकरत् ॥ ३ ॥

आजीवो याः परस्तेषां गावस्तस्य च कारणम् । ता गावो वृष्टिपातेन पीड्यन्तां वचनान्मम ॥ ४ ॥

अहमप्यद्रिशृङ्गामं तुङ्गमारुह्य वारणम् । साहाय्यं वः करिष्यामि वाय्वम्बूत्सर्गयोजितम् ॥ ५ ॥

श्रीपराशरः—

इत्याज्ञप्तास्ततस्तेन पुमुचुस्ते बलाहकाः । वातवर्षं महाभीममभावाय गवां द्विज ॥ ६ ॥

ततः क्षणेन पृथिवी ककुभोऽम्बरमेव च । एकं धारामहासारपूरणेनाभवन्मुने ॥ ७ ॥

विद्युल्लताकशाघातव्रत्तैरिव घनैर्घनम् । नादापूरितदिक्चक्रैर्धारासारमपाल्यत ॥ ८ ॥


अन्धकारीकृते लोके वर्षद्भिरनिशं घनैः । अधश्चोर्ध्वं च तिर्यक् च जगदाप्यमिवाभवत् ॥ ९ ॥

गावस्तु तेन पतता वर्षवातेन वेगिना । धूताः प्राणाञ्जहुस्सन्नत्रिकसक्थिशिरोधराः ॥ १० ॥

अन्तर्धानमिति ॥ ततः—गोवर्धनात् ॥ ४९ ॥

इति श्रीविष्णुपुराणव्याख्याने श्रीविष्णुचिन्तीये पंचमंशे दशमोऽध्यायः ॥ १० ॥

अथैकादशोऽध्यायः



॥ १, २ ॥ नन्दगोप इति ॥ आध्मातः—उपबृंहितः ॥ ३ ॥

आजीव इति ॥ आजीवः—जीवनोपायः, गोपत्वस्य च कारणं यास्ता गावः ॥ ४ ॥

अहमिति ॥ वाय्वम्बुनोरुत्सर्गेण संबद्धम् ॥ ५, ६ ॥

तत इत्यादि ॥ धाराणाम् वेगवद्वर्षपूरणेन धरण्यादिकमेकमभवत् ॥ ७ ॥

विद्युल्लतेति ॥ घनं—निरंतरम् । धारासारमपाल्यत । आर्षत्वाद्धिगव्यत्ययः ॥ ८ ॥

अन्धकारीकृत इति ॥ आप्यम्—अग्नयम् ॥ ९ ॥

गावस्त्विति ॥ धूताः—कंपिताः । त्रिकं * पृष्ठवंशाधरे त्रिकम् * इत्यमरः । सक्थि—ऊरुः ॥ १० ॥

क्रोडेन वत्सानाक्रम्य तस्थुरन्या महापुने । गावो विवत्साश्च कृता वारिपूरेण चापराः ॥ ११ ॥
वत्साश्च दीनवदना वातकम्पितकंधराः । त्राहित्राहीत्यल्पशब्दाः कृष्णमूचुरिवातुराः ॥ १२ ॥
ततस्तद्रोकुलं सर्वं गोगोर्ध (जन)गोपसंकुलम् । अतीवार्तं हरिर्दृष्ट्वा मैत्रेयाचिन्तयत्तदा ॥ १३ ॥
एतत्कृतं महेन्द्रेण मखभङ्गविरोधिना । तदेतदखिलं गोष्ठं त्रातव्यमधुना मया ॥ १४ ॥
इममद्रिमहं धैर्यादुत्पाद्योरुशिलाघनम् । धारयिष्यामि गोष्ठस्य पृथुच्छत्रमिवोपरि ॥ १५ ॥

पराशरः—

इति कृत्वा मतिं कृष्णो गोवर्धनमहीधरम् । उत्पाटयैककरेणैव धारयामास लीलया ॥ १६ ॥
गोपांश्चाह हसच्छौरिस्समुत्पाटितभूधरः । विशध्वमत्र त्वरिताः कृतं वर्षनिवारणम् ॥ १७ ॥
सुनिवातेषु देशेषु यथाजोषमिहास्यताम् । प्रविश्यतां न भेतव्यं गिरिपाताच्च निर्भयैः ॥ १८ ॥
इत्युक्तास्तेन ते गोपा विविशुर्गोधनैस्सह । शकटारोपितैर्भाङ्गैर्गोप्यश्वासारपीडिताः ॥ १९ ॥
कृष्णोऽपि तं दधारैव शैलमत्यन्तनिश्चलम् । ब्रजौकवासिभिर्हर्षविस्मिताक्षैर्निरीक्षितः ॥ २० ॥
गोपगोपीजनैर्हृष्टैः प्रीतिविस्तारितेक्षणैः । संस्तूयमानचरितः कृष्णशैलमधारयत् ॥ २१ ॥
सप्तरात्रं महामेघा ववर्षुर्नन्दगोकुले । इन्द्रेण चोदिता विप्र गोपानां नाशकारिणा ॥ २२ ॥
ततो धृते महाशैले परित्राते च गोकुले । मिथ्याप्रतिज्ञो बलमिद्वारयामास तान्धनान् ॥ २३ ॥
व्यभ्रे नभसि देवेन्द्रे वितथात्मवचस्यथ । निष्क्रम्य गोकुलं हृष्टं स्वस्थानं पुनरागमत् ॥ २४ ॥
मुमोच कृष्णोऽपि तदा गोवर्धनमहाचलम् । स्वस्थाने विस्मितमुखैर्दृष्टस्तंस्तु ब्रजौकसैः ॥ २५ ॥

इति श्रीविष्णुपुराणे पंचमांश एकादशोऽध्यायः ॥ ११ ॥

क्रोडेनेति ॥ क्रोडः—कुक्षिः ॥ ११—१७ ॥

सुनिवातेष्विति ॥ निर्भयैः प्रविश्यतां गिरिपातान् भेतव्यमित्यन्वयः ॥ १८, १९ ॥

कृष्ण इति ॥ ब्रजौकेत्यदन्तत्वमार्षम् । ब्रजौकवासिभिरिति वा पाठः ॥ २०—२२ ॥

तत इति ॥ मिथ्याप्रतिज्ञः—व्यर्थप्रतिज्ञः ॥ २३, २४ ॥

मुमोचेति ॥ ब्रजौकसैरित्यदन्तत्वमार्षम् ॥ २५ ॥

इति श्रीविष्णुपुराणव्याख्याने विष्णुचिन्तये पंचमांश एकादशोऽध्यायः ॥ ११ ॥

अथ द्वादशोऽध्यायः

श्रीपराशरः—

धृते गोवर्धने शैले परिव्राते च गोकुले । रोचयामास कृष्णस्य दर्शनं पाकशासनः ॥ १ ॥
 सोऽधिरुह्य महानागमैरावतममित्रजित् । गोवर्धनगिरौ कृष्णं ददर्श त्रिदशेश्वरः ॥ २ ॥
 चारयन्तं महावीर्यं गास्तु गोपवर्धनम् । कृत्स्नस्य जगतो गोपं वृतं गोपकुमारकैः ॥ ३ ॥
 गरुडं च ददर्शोच्चैरन्तर्द्धानगतं द्विज । कृतच्छायं हरेर्भूमि पश्चाभ्यां पक्षिपुङ्गवम् ॥ ४ ॥
 अवरुह्य स नागेन्द्रादेकान्ते मधुसूदनम् । शक्रस्तस्मितमादृष्टं ग्रीतिविस्तारितेक्षणः ॥ ५ ॥

इन्द्र उवाच—

कृष्णकृष्ण शृणुष्वेदं यदर्थं महाभागतः । त्वत्त्वमीपि महाबाहो नैतच्चिन्त्यं त्वयाऽन्यथा ॥ ६ ॥
 भारवतारणार्थाय पृथिव्याः पृथिवीतले । अवतीर्णाऽखिलाधार त्वमेव परमेश्वर ॥ ७ ॥
 मखभङ्गविरोधेन मया गोकुलनाशकाः । समादिष्टा महाभेषास्तैश्चेदं कदनं कृतम् ॥ ८ ॥
 त्रातास्ताश्च त्वया गावस्समुत्पाद्य महीधरम् । तेनाहं तोषितो वीर कर्मणाऽत्यदुमुतेन ते ॥ ९ ॥
 साधितं कृष्ण देवानामहं मन्ये प्रयोजनम् । त्वयाऽयमद्रिप्रवरः करेणैकेन यद्धृतः ॥ १० ॥
 गोमिश्रं चोदितः कृष्ण त्वत्सकाशमिहागतः । त्वया त्राताभिरत्यर्थं युष्मत्सत्कारकारणात् ॥ ११ ॥
 स त्वां कृष्णामिषेक्षामि गवां वाक्यप्रचोदितः । उपेन्द्रत्वे गवामिन्द्रो गोविन्दस्त्वं भविष्यसि ॥ १२ ॥

श्रीपराशरः—

अथोपवाह्यादादाय घण्टामैरावताद्भजात् । अभिषेकं तया चक्रे पवित्रजलपूर्णया ॥ १३ ॥
 क्रियमाणेऽभिषेके तु गावः कृष्णस्य तत्क्षणात् । प्रलब्धोद्भूतदुग्धार्द्रां सद्यश्चकुर्वन्तुधराम् ॥ १४ ॥
 अभिषिच्य गवां वाक्यादुपेन्द्रं वै जनार्दनम् । ग्रीत्या सप्रश्रयं वाक्यं पुनराह शचीपतिः ॥ १५ ॥
 गवामेतत्कृतं वाक्यं तथाऽन्यदपि मे शृणु । यद्गवीमि महाभाग भारवतरणेच्छया ॥ १६ ॥
 ममांशः पुरुषव्याघ्र पृथिव्यां पृथिवीधर । अवतीर्णोऽर्जुनो नाम संरक्ष्यो भवता सदा ॥ १७ ॥
 भारवतरणे साहं स ते वीरः करिष्यति । संरक्षणीयो भवता यथाऽऽत्मा मधुसूदन ॥ १८ ॥

श्रीभगवानुवाच—

जानामि भारते वंशे जातं पार्थ त्वांशतः । तमहं पालयिष्यामि यावत्स्थास्यामि भूतले ॥ १९ ॥
 यावन्महीतले शक्र स्थास्याम्यहमरिंदम । न तावदर्जुनं कश्चिदेवेन्द्र युधि जेष्यति ॥ २० ॥

अथ द्वादशोऽध्यायः

॥ १-५ ॥ कृष्णकृष्णेति ॥ नैतदिति । एतत्—आगमनम् । अन्यथा—विरोधधिया ॥ ६, ७ ॥
 मखभङ्गेति ॥ कदनं—संकुलवधः ॥ ८-१० ॥
 गोमिश्रेति ॥ गोमिः गोलोकस्यामिः । इह त्राताभिर्गोमिरेककुलत्वात् त्राताभिरित्युक्तम् ॥ ११ ॥

कंसो नाम महाबाहुर्देव्योऽरिष्टस्तथाऽमुरः । केशी कुवल्यापीडो नरकाद्यास्तथा परे ॥ २१ ॥
हतेषु तेषु देवेन्द्र भविष्यति महाहवः । तत्र विद्धि सहस्राक्ष भारावतरणं कृतम् ॥ २२ ॥
स त्वं गच्छ न संतापं पुत्रार्थे कर्तुमर्हसि । नार्जुनस्य रिपुः कश्चिन्ममाग्रे प्रभविष्यति ॥ २३ ॥
अर्जुनार्थे त्वहं भवाम्युधिष्ठिरपुरोगमान् । निवृत्ते भारते युद्धे कुन्त्यै दास्याम्यविक्षतान् ॥ २४ ॥

श्रीपराशरः—

इत्युक्तः संपरिष्वज्य देवराजो जनार्दनम् । आरुह्यैरावतं नागं पुनरेव दिवं ययौ ॥ २५ ॥
कृष्णो हि सहितो गोभिर्गोपालैश्च पुनर्व्रजम् । आजगामाथ गोपीनां दृष्टिपूतेन वर्त्मना ॥ २६ ॥

इति श्रीविष्णुपुराणे पंचमेशे द्वादशोऽध्यायः ॥ १२ ॥

अथ त्रयोदशोऽध्यायः



श्रीपराशरः—

गते शक्रे तु गोपालाः कृष्णमक्लिष्टकारिणम् । ऊनुः प्रीत्या धृतं दृष्ट्वा तेन गोवर्धनाचलम् ॥ १ ॥
वयमस्मान्महाभाग भगवन्महतो भयात् । गावश्च भवता त्राता गिरिधारणकर्मणा ॥ २ ॥
बालक्रीडेयमतुला गोपालत्वं जुगुप्सितम् । दिव्यं च भवतः कर्म किमेतत्तात कथ्यताम् ॥ ३ ॥
कालीयो दमितस्तोये धेनुको विनिपातितः । धृतो गोवर्धनश्चायं शङ्कितानि मनांसि नः ॥ ४ ॥
सत्यं सत्यं हरेः पादौ शपामोऽमितविक्रम । यथावद्दीर्यमालोक्य न त्वां मन्यामहे नस्म ॥ ५ ॥
प्रीतिस्सस्त्रीकुमारस्य व्रजस्य त्वयि केशव । कर्म चेदमशक्यं यत्समस्तैस्त्रिदशैरपि ॥ ६ ॥
बालत्वं चातिवीर्यत्वं जन्म चास्मास्वशोभनम् । चिन्त्यमानममेयात्मञ्छङ्कां कृष्ण प्रयच्छति ॥ ७ ॥

स त्वामिति ॥ सोऽहं त्वामुपेन्द्रत्वे । उप—उपरि सत्यलोकोपरिभागस्थगोलोकेष्वरत्ने अभिवेक्षयामि ।
यथोक्तं हरिवंशे * ममोपरि यथेन्द्रस्त्वं स्थापितो गोभिरीश्वरः । उपेन्द्र इति लोके त्वां गाव्यन्ति दिवि देवताः ॥
ति । अतो गवामिन्द्रो गोविन्दो भविष्यसि ॥ १२—२६ ॥

इति श्रीविष्णुपुराणव्याख्याने श्रीविष्णुचिन्तीये पंचमेशे द्वादशोऽध्यायः ॥ १२ ॥

अथ त्रयोदशोऽध्यायः



॥ १, २ ॥ बालक्रीडेति ॥ बालक्रीडा—पूतनावधादि । कर्म—अदिधारणादि ॥ ३, ४ ॥

सत्यंसत्यमिति ॥ पादौ—पादाभ्याम् ॥ ५ ॥

प्रीतिरिति ॥ एकस्मिन् सर्वेषां प्रीतिश्चामानुषत्वशङ्काहेतुः ॥ ६ ॥

बालत्वमिति ॥ अतिवीर्यत्वमिति बालत्वविशेषणम् । अशोभनमिति जन्मविशेषणम् ॥ ७ ॥

देवो वा दानवो वा त्वं यक्षो गन्धर्व एव वा । किमस्माकं विचारेण बान्धवोऽसि नमोस्तु ते ॥

श्रीपराशरः—

क्षणं भूत्वा त्वसौ तूष्णीं किञ्चित्प्रणयकोपवान् । इत्येवमुक्तस्तैर्गोपैः कृष्णोऽप्याह महामतिः ॥१॥

श्रीभगवानुवाच :—

मत्संबन्धेन वो गोपा यदि लज्जा न जायते । श्लाघ्यो वाऽहं ततः किं वो विचारेण प्रयोजनम् ॥
यदि वोऽस्ति भयि प्रीतिः श्लाघ्योऽहं भवतां यदि । तदात्मबन्धुसदृशी बुद्धिर्विः क्रियतां मयि ॥
नाहं देवो न गन्धर्वो न यक्षो न च दानवः । अहं वो बान्धवो जातो नैतच्चिन्त्यमितोऽन्यथा ॥

श्रीपराशरः—

इति श्रुत्वा हरेर्वक्ष्यं वद्धमौनास्ततो वनम् । यधुर्गोपा महाभाग तस्मिन्प्रणयकोपिनि ॥ १३ ॥
कृष्णस्तु विमलं व्योम शरच्चन्द्रस्य चन्द्रिकाम् । तदा कुमुदिनीं फुल्लामामोदितदिगन्तराम् ॥ १४ ॥
वनराजिं तथा कूजद्भृंगमालामनोहराम् । विलोक्य सह गोपीभिर्मनश्चक्रे रतिं प्रति ॥ १५ ॥
विना रामेण मधुरमतीव वनिताप्रियम् । जगौ कलपदं शौरिस्तारमन्द्रकृतक्रमम् ॥ १६ ॥
रम्यं गीतध्वनिं श्रुत्वा संत्यज्यावसथांस्तदा । आजग्मुस्त्वरिता गोप्यो यत्रास्ते मधुसूदनः ॥ १७ ॥
शनैश्शनैर्जगौ गोपी काचित्तस्य लयानुगम् । दत्तावधाना काचिच्च तमेव मनसाऽस्मरत् ॥ १८ ॥
काचित्कृष्णेति कृष्णेति प्रोक्त्वा लज्जामुपाययौ । ययौ च काचित्प्रेमान्धा तत्पार्श्वमविलंबितम् ॥
काचिच्चावसथस्यान्ते स्थित्वा दृष्ट्वा बहिर्गुस्म । तन्मयत्वेन गोविन्दं दध्यौ मीलितलोचना ॥
तच्चित्तविमलाह्लादक्षीणपुण्यचया तथा । तदप्राप्तिमहादुःखविलीनाशेषपातका ॥ २१ ॥

देवो वेति ॥ सर्वथा देशादध्वन्यतम एवास्माकं बान्धवोऽसि, न गोपालमात्रम् । किं विचारेण ?
नात्र संशयः ॥ ८-११ ॥

नाहमिति ॥ अहं वो बान्धवः—केवल गोपः ॥ १२-१५ ॥

विनेति ॥ कलपदम्—अव्यक्तमधुराक्षरं गेयम् । तारमन्द्रकृतक्रमम् । तारमन्द्रो उच्चोपांशुध्वनि-
धर्मो । नानामात्रकृतक्रममिति पाठे द्रुतमध्यविलंबिताख्यत्रिमात्रकृतस्वरक्रमम् । नानानन्त्रीकृतक्रममिति पाठे
वीणाङ्गध्वनिवन्नियतनिबद्धस्वरक्रमम् ॥ १६, १७ ॥

शनैश्शनैरिति ॥ तस्य लयानुगं—द्रुतमध्यविलंबिताख्यत्रिलयागकतालविश्रान्तिकालानुगुणम् ।
* तालान्तरालवर्ती यः कालोऽसौ लयनालयः * इति वचनात् । दत्तावधाना—कृतावधाना ॥ १८, १९ ॥

काचिदिति ॥ काचिदावसथस्येत्यनेन गोप्याः कामद्वारा भगवति लय उच्यते । तन्मयत्वेन—आत्म-
नस्तत्तादात्म्येन ॥ २० ॥

तच्चित्तेति ॥ तच्चित्तेन—तद्गतेन चित्तेन जातविमलाह्लादेन क्षीणपुण्यचया । वैमश्यं दुःखासंभेदः ।
अनेन पूर्वसंचितप्रारब्धनिर्दोषकर्मक्षयो भोगादुक्तः ॥ २१ ॥

त्यन्ती जगत्सृतिं परब्रह्मस्वरूपिणम् । निरुच्छ्वासतया मुक्तिं गताऽन्या गोपकन्यका ॥ २२ ॥
 गोपरिवृतो रात्रिं शरच्चन्द्रमनोरमाम् । मानयामास गोविन्दो रासारम्भरसोत्सुकः ॥ २३ ॥
 यश्च बृन्दशः कृष्णचेष्टास्वायत्तमूर्तयः । अन्यदेशं गते कृष्णे चेरुर्बृन्दावनान्तरम् ॥ २४ ॥

कृष्णे निवद्वहदया इदमूचुः परस्परम् ॥ २५ ॥

गोऽहमेष ललितं व्रजाम्यालोक्यतां गतिः । अन्या ब्रवीति कृष्णस्य मम गीतिर्निश्चयताम् ॥ २६ ॥
 ! कालियं तिष्ठात्र कृष्णोऽहमिति चायरा । बाहुमास्फोद्य कृष्णस्य लीलया सर्पमाददे ॥ २७ ॥
 न्या ब्रवीति भो गोषा निश्शङ्कैः स्वीयतामिति । अलं वृष्टिभयेनात्र धृतो गोवर्धनो मया ॥ २८ ॥
 तुकोऽयं मयाऽऽक्षिप्तो विचरन्तु यथेच्छया । गावो ब्रवीति चैवान्या कृष्णलीलानुसारिणी ॥ २९ ॥
 वं नानाप्रकारासु कृष्णचेष्टासु तास्तदा । गोप्यो व्यग्रास्समं चेरु रम्यं बृन्दावनान्तरम् ॥ ३० ॥
 लोक्यैका भुवं प्राह गोपी गोपवराङ्गना । पुलकाञ्चितसर्वाङ्गी विकासिनयनोत्पला ॥ ३१ ॥
 वज्रवज्राङ्कुशाब्जाङ्कुरेखावन्त्यालि पश्यत । पदान्येतानि कृष्णस्य लीलाललितगामिनः ॥ ३२ ॥
 ाऽपि तेन समायाता कृतपुण्या मदालसा । पदानि तस्याश्चेतानि घनान्यल्पतनूनि च ॥ ३३ ॥
 ष्पापचयमत्रोच्चैश्चक्रे दामोदरो ध्रुवम् । येनाग्राक्रान्तमात्राणि पदान्यत्र महात्मनः ॥ ३४ ॥
 पविश्य(सा) वै तेन काचित्पुष्पैरलंकृता । अन्यजन्मनि सर्वात्मा विष्णुरभ्यर्चि(तो यया)तस्तया ॥

चित्तयन्तीति ॥ परब्रह्मस्वरूपिणि—स्वरूपि परब्रह्मणि । परब्रह्मस्वरूपिणमिति पाठे परब्रह्मभूतमिति ।
 ह्वासतया—प्रियानुभवरूपध्यानादन्तर्मग्रे मनसि तदविनाभूतप्राणादेरप्यन्तर्गतत्वान्निरुद्धासत्त्वम् । दशम्याव-
 प्रियमिति कामशास्त्रे बल्लभसायुज्यमुक्तम् । द्वेषाच्चैवादेरिव कामाद्गोपीनां सायुज्यमुपपन्नम् ॥ २२ ॥

गोपीपरिवृत इति ॥ रासारंभेति । रासो नाम अन्योन्यव्यतिषक्तहस्तं गायतां स्त्रीपुंसां मण्डलीभूय
 ात्तु रासः । उक्तं च—* अनेकनर्तकीयोज्यं चित्रताललयान्वितम् । आचतुष्षष्टियुगलादासकं मसृणोद्धतम् ॥
 ॥ २३ ॥

गोप्यश्चेति । अन्यदेशं गत इति विप्रलम्भशृंगारोक्तिः संभोगपोषार्था । कृष्णचेष्टास्वायत्तमूर्तयः इति
 र्केति । यदाह भरतः—* प्रियानुकरणं लीला मधुराङ्गविचेष्टितैः * इति ॥ २४, २५ ॥

कृष्णोऽहमिति ॥ ललितं व्रजामीति । * सुकुमारोऽङ्गविन्यासो मसृणो ललितं भवेत् * इति ॥ २६-२९ ॥

एवमिति ॥ व्यग्राः—उत्सुकाः ॥ ३०, ३१ ॥

वज्रवज्रेति ॥ वज्रवज्राङ्कुशाब्जरूपरेखावन्ति । आलि—हे सख्यः । आर्षो वचनव्यत्ययः ॥ ३२ ॥

कापीति ॥ घनानि—मदमंथरत्वादल्पान्तराणि, अल्पतनूनि—स्त्रीत्वात् हस्वान्यपृथूनि च ॥ ३३ ॥

पुष्पापचयमिति ॥ अग्राक्रान्तमात्राणि—प्रपदमात्राक्रान्तानि ॥ ३४ ॥

अत्रेति ॥ मृदितस्थलनिपतितपुष्पादिलिङ्गदर्शनेन अनुमानम् ॥ ३५ ॥

पुष्पबन्धनसंमानकृतमानामपास्य ताम् । नन्दगोपसुतो यातो मार्गेणानेन पश्यत ॥ ३६ ॥
 अनुयातेनमत्रान्या नितंबभरमंथरा । या गन्तव्ये द्रुतं याति निम्नपादाग्रसंस्थितिः ॥ ३७ ॥
 हस्तन्यस्ताग्रहस्तेयं तेन याति तथा सखी । अनायत्तपदन्यासा लक्ष्यते पदपद्धतिः ॥ ३८ ॥
 हस्तसंस्पर्शमात्रेण धूर्तेनैषा विमानिता । नैराश्यान्मन्दगामिन्या निवृत्तं लक्ष्यते पदम् ॥ ३९ ॥
 नूनमुक्ता त्वरामीति पुनरेष्यामि तेऽन्तिकम् । तेन कृष्णेन येनैषा त्वरिता पदपद्धतिः ॥ ४० ॥
 प्रविष्टो गहनं कृष्णः पदमत्र न लक्ष्यते । निर्वर्तध्वं शशाङ्कस्य नैतद्दीधितिगोचरे ॥ ४१ ॥
 निवृत्तास्तास्तदा गोप्यो निराशाः कृष्णदर्शने । यमुनातीरमायाद्य जगुस्तच्चरितं तथा ॥ ४२ ॥
 ततो ददशुरायान्तं विकासिमुखपङ्कजम् । गोप्यस्रैलोक्यगोप्सारं कृष्णमक्लिष्टचेष्टितम् ॥ ४३ ॥
 काचिदालोक्य गोविन्दमायान्तमतिहर्षिता । कृष्णकृष्णेति कृष्णेति प्राह नान्यदुदीरयत् ॥ ४४ ॥
 काचिद्भूमङ्गुरं कृत्वा ललाटफलकं हरिम् । विलोक्य नेत्रभृङ्गाभ्यां पपौ तन्मुखपङ्कजम् ॥ ४५ ॥
 काचिदालोक्य गोविन्दं निमीलितविलोचना । तस्यैव रूपं ध्यायन्ती योगारूढेव सा बभौ ॥ ४६ ॥
 ततः कांचित्प्रियालापैः कांचिद्भूमङ्गवीक्षितैः । निन्येऽनुनयमन्यां च करस्पर्शेन माधवः ॥ ४७ ॥
 तामिः प्रसन्नचित्ताभिर्गोपीभिस्सह सादरम् । रास रासगोष्ठीभिरुदारचरितो हरिः ॥ ४८ ॥
 रासमण्डलबन्धोऽपि कृष्णपार्श्वमनुज्झता । गोपीजनेन नैवाभूदेकस्थानस्थिरात्मना ॥ ४९ ॥
 हस्तेन गृह्य चैकैकां गोपीनां रासमण्डले । चकार तत्करस्पर्शनिमीलितदृशं हरिः ॥ ५० ॥

पुष्पबन्धनेति ॥ मानो गर्वः ॥ ३६ ॥

अनुयातेति ॥ पुरतो याति—गच्छति कृष्णे, ते प्राप्ते द्रुतं गन्तव्ये मति निम्नपादाग्रसंस्थितियामनुयाता इयमन्येत्यन्वयः ॥ ३७, ३८ ॥

हस्तसंस्पर्शेति ॥ एषा—अन्या, हस्तसंस्पर्शमात्रेण—मत्कारान्तररहितेन विमानिता । अत्र हेतुः नैराश्यादित्यादि ॥ ३९ ॥

नूनमिति ॥ त्वरामि—रतोचितं स्थानमन्वेष्टुं त्वरे, अन्विष्य पुनस्तेऽन्तिकमेष्यामीति नूनं कृष्णेन काचिदुक्ता । अत्र लिङ्गं—येनेत्यादि ॥ ४०, ४१ ॥

निवृत्ता इति ॥ जगुः । तद्दानं हि तदपरोक्षदं सर्वेषाम् ॥ ४२—४८ ॥

रासेति ॥ एकस्थानस्थिरात्मना—कृष्णपार्श्व एकैकस्मिन् स्थाने स्थिरचित्तेन, अत एव कृष्णपार्श्वमनुज्झता गोपीजनेन रासार्थमण्डलीभावेन बन्धोऽपि नाभूत् । रासमण्डलबद्धोऽपि कृष्ण इति पाठे स्वयममिती मण्डलीभूय स्थितेन गोपीजनेन कृष्णो नैकस्थानोऽभूत् । गोपीमण्डलान्तः शीघ्रसंचारात्तत्पार्श्वस्थ इवाभवदित्यर्थः ॥ ४९ ॥

हस्तेनेति ॥ हरिरेकां हस्तेन गृह्णाति, सा तस्य करस्पर्शमुखनिमीलिताक्षी भवति । तामन्यस्याः स्वकरस्पर्शपरवशायाः हस्तेन हस्तं योजयति । एवं चापरस्याः तादृश्या हस्तेनेति । हरिहस्तस्पर्शमुखवशात्कृष्णेन गृहीतहस्ताऽहमेवेति चार्वासां बुद्धिमुत्पादयन्नेकमूर्तिरेव हरिरगृहीतहस्त एव रासमण्डले चकार । हरिरेवमेतामिः रासमण्डलं बन्धेति रामवित्तप्रदायः । अन्ये तु द्वयोर्द्वयोर्मध्ये हरिरेकैकमूर्तिरास्तथावित्याहुः ॥ ५० ॥